



മലങ്കര ഓർത്തഡോക്സ് സുറിയാനി സഭ

MALANKARA ORTHODOX SYRIAN CHURCH



Vol. 2 No. 2

THE ONLINE OFFICIAL NEWS BULLETIN

2019 January 13

ദിനപത്രം

SEASON OF EPIPHANY

ܡܨܚܐ ܕܡܥܬܐ

ܡܨܚܐ ܕܡܥܬܐ SUNDAY	ܡܨܚܐ ܕܡܥܬܐ MONDAY	ܡܨܚܐ ܕܡܥܬܐ TUESDAY	ܡܨܚܐ ܕܡܥܬܐ WEDNESDAY	ܡܨܚܐ ܕܡܥܬܐ THURSDAY	ܡܨܚܐ ܕܡܥܬܐ FRIDAY	ܡܨܚܐ ܕܡܥܬܐ SATURDAY
13 1st Sunday after Epiphany	14	15 ܝܕܐ ܕܝܠܕܐ ܕܐܠܗܐ ܕܐܝ ܙܐܪܐ Feast of St. Mary for Seeds Comme. of Paul the Monk	16	17	18 ܕܡܨܚܐ ܕܡܥܬܐ Comme. of St. Samuel, St. Simon and St. Antony the hermit 63rd Memorial of Michael Mar Dionysius Metropolitan (Panampady)	19

മുന്നോക്ക സമുദായ സംവരണ ബിൽ സ്വാഗതം ചെയ്ത് സഭ

കോട്ടയം: മുന്നോക്ക സമുദായങ്ങളിൽ സാമ്പത്തികമായി പിന്നോക്കം നിൽക്കുന്നവർക്ക് 10% സംവരണം ഏർപ്പെടുത്തിക്കൊണ്ട് പാർലമെന്റിൽ ബിൽ അവതരിപ്പിക്കുന്ന കേന്ദ്ര സർക്കാർ തീരുമാനത്തെ മലങ്കര ഓർത്തഡോക്സ് സഭ സ്വാഗതം ചെയ്യുന്നതായി അസോസിയേഷൻ സെക്രട്ടറി അഡ്വ. ബിജു ഉമ്മൻ അറിയിച്ചു. എന്നാൽ ഈ നിയമം നടപ്പിലാക്കുമ്പോൾ പിന്നോക്ക വിഭാഗങ്ങളുടെയും, ന്യൂനപക്ഷങ്ങളുടെയും അവകാശങ്ങൾ ഹനിക്കപ്പെടരുത്. രാഷ്ട്രീയ മുതലെടുപ്പിനുവേണ്ടി മാത്രമായി ഈ നിയമനിർമ്മാണം ദുരുപയോഗം ചെയ്യപ്പെടരുതെന്ന് സഭ ആഗ്രഹിക്കുന്നു. സാമൂഹ്യനീതി നടപ്പാക്കാനുള്ള നടപടിയിലെ ഒരു നൂതന കാൽവെയ്പായി ഈ നിയമനിർമ്മാണത്തെ സഭ കാണുന്നതായി അദ്ദേഹം പറഞ്ഞു.

കോടതിവിധി നടപ്പാക്കാൻ സാവകാശം നൽകുന്ന വിധത്തിൽ ഒരു ധാരണയും ഗവൺമെന്റുമായി ഉണ്ടാക്കിയിട്ടില്ല: സഭ

കോട്ടയം: മലങ്കരസഭയ്ക്ക് അനുകൂലമായി ലഭിച്ച സുപ്രീംകോടതിവിധി മറികടക്കുവാൻ സർക്കാരും ഓർത്തഡോക്സ് സഭയും തമ്മിൽ ധാരണയായി എന്ന വാർത്ത അടിസ്ഥാന രഹിതമാണ്. രണ്ടു പള്ളികളുടെ കാര്യത്തിൽ വിധിനടപ്പാക്കാൻ സഭ സാവകാശം നൽകുമെന്നും, പ. കാതോലിക്കാ ബാവയുടെ പ്രതിനിധികൾ മുഖ്യമന്ത്രിയുടെ ഓഫീസുമായി ഇതു സംബന്ധിച്ച് നടത്തിയ ചർച്ചകൾ പൂർത്തീകരിച്ചു എന്നുമാണ് വാർത്ത പരന്നിരിക്കുന്നത്. പ. കാതോലിക്കാബാവ തിരുമനസ്സ് മുഖ്യമന്ത്രിയുമായി നടത്തിയ ഫോൺ സംഭാഷണങ്ങളിലൂടെ എല്ലാം ധാരണയായതിനാലാണ് സഭ ഗവൺമെന്റിനോടുള്ള സമീപനം മൃദുവാക്കിയതെന്ന് ഒരു വാർത്ത ചാനൽ റിപ്പോർട്ട് ചെയ്തിരുന്നു.

ഈ വാർത്തകളെല്ലാം അടിസ്ഥാന രഹിതമാണ്. പ. കാതോലിക്കാബാവ തിരുമനസ്സ് അടുത്തിടെയൊന്നും ബഹു മുഖ്യമന്ത്രിയുമായി ഫോണിലോ നേരിട്ടോ സംസാരിച്ചിട്ടില്ല എന്നും, ഒരു ഔദ്യോഗിക പ്രതിനിധി സംഘത്തെയും ഇക്കാര്യങ്ങൾ ചർച്ചചെയ്യാൻ ചുമതലപ്പെടുത്തിയിട്ടില്ലെന്നും സ്ഥിരീകരിച്ചു. ഒരുപള്ളിയുടെ കാര്യത്തിലും കോടതിവിധി നടപ്പാക്കാൻ സാവകാശം നൽകുന്ന വിധത്തിൽ ഒരു ധാരണയും ഗവൺമെന്റുമായി ഉണ്ടാക്കിയിട്ടില്ല.

വാർത്തയിലെ പരാമർശങ്ങൾ തമ്മിലുള്ള വൈരുദ്ധ്യം പ്രഥമദൃഷ്ടിയാൽ തന്നെ വ്യക്തമാണ്. ഓർത്തഡോക്സ് സഭയ്ക്ക് അനുകൂലമായി ലഭിച്ച കോടതി വിധി മറികടക്കേണ്ട ആവശ്യം സഭയ്ക്കില്ല. അതു നടപ്പാക്കാനുള്ള ശ്രമമാണ് സഭ നടത്തുന്നത്. ഇക്കാര്യങ്ങൾ നേരിട്ട് പ. പിതാവുമായി ചർച്ച ചെയ്യുവാനുള്ള സാഹചര്യം ലഭിക്കാത്തതിനാലാണ് വാർത്ത വന്ന ഉടൻ തന്നെ നിഷേധക്കുറിപ്പ് ഇറക്കുവാൻ കഴിയാതെ പോയതെന്നും സഭയുടെ ഔദ്യോഗിക വക്താവും പി.ആർ.ഒ. യുമായ ഫാ. ഡോ. ജോൺസ് എബ്രഹാം കോനാട്ട് വിശദീകരണ കുറിപ്പിൽ അറിയിച്ചു.



പാമ്പാടി സെന്റ് ജോൺസ് ഓർത്തഡോക്സ് കത്തീഡ്രൽ വലിയ പള്ളിയുടെ 192-മത് വലിയ പെരുന്നാളിനോട് അനുബന്ധിച്ചു പ. കാതോലിക്കാ ബാവായ്ക്ക് കത്തീഡ്രൽ യുവജനപ്രസ്ഥാനത്തിന്റെ നേതൃത്വത്തിൽ സ്വീകരണം നൽകിയപ്പോൾ.

യുക്രെയ്ൻ ഓർത്തഡോക്സ് സഭ ഇനി സ്വതന്ത്രം

ഇസ്തംബുൾ (തുർക്കി): യുക്രെയ്ൻ ഓർത്തഡോക്സ് സഭ ഇനി സ്വതന്ത്രം. റഷ്യൻ ഓർത്തഡോക്സ് സഭയുമായി വർഷങ്ങൾ നീണ്ട ബന്ധം വിച്ഛേദിച്ചു വെന്ന വിവരം കഴിഞ്ഞ ദിവസമാണ് സ്ഥിരീകരിച്ചത്. ഇസ്തംബുളിൽ നടന്ന ചടങ്ങിൽ എക്യുമെനിക്കൽ പാത്രിയർക്കീസ് (കുസ്തന്തിനോസ്) ബർത്തലോമി ബാവ ഇതു സംബന്ധിച്ച കരാറിൽ ഒപ്പുവച്ചു. യുക്രെയ്ൻ മുൻ പ്രസിഡന്റും ഇപ്പോഴത്തെ പ്രസിഡന്റും സാക്ഷ്യം വഹിച്ചു. ഈ നടപടിയിൽ അമർഷം പുണ്ട റഷ്യൻ ഓർത്തഡോക്സ് സഭ കുസ്തന്തിനോസ് പാത്രിയർക്കീസുമായുള്ള ബന്ധം വിച്ഛേദിച്ചു.

സഭാതർക്കം പരിഹരിക്കാൻ രൂപീകരിച്ച മന്ത്രിസഭാ ഉപസമിതി കോടതിയുടെ വിഷയമല്ലെന്ന് ഹൈക്കോടതി

കൊച്ചി: കോതമംഗലം പള്ളി കേസ് വാദത്തിനിടെ സർക്കാർ മന്ത്രിസഭാ ഉപസമിതി രൂപീകരിച്ച ഓർഡർ യാക്കോബായ വിഭാഗം ചൂണ്ടിക്കാട്ടിയപ്പോൾ അത് കോടതിയുടെ പരിഗണനാവിഷയമല്ലെന്നും അത് പരിഗണിക്കാനാവില്ലെന്നും ഹൈക്കോടതി വ്യക്തമാക്കി.



ആരാധനാ കലണ്ടർ

“കാലം തികഞ്ഞു, ദൈവരാജ്യം സമാഗതമായി; മാനസാന്തരപ്പെട്ട് സുവിശേഷത്തിൽ വിശ്വസിച്ചിൻ” (വി. മർക്കൊസ് 1.15)

ഡോ. ഗീവർഗീസ് മാർ യൂലിയോസ്

യേശുക്രിസ്തുവിന്റെ സുവിശേഷത്തിന്റെ ആരംഭമാണ് ദനഹാ പെരുന്നാളിനു ശേഷമുള്ള ഒന്നാം ഞായറാഴ്ചയുടെ ഇതിവൃത്തം.

യോർദാനിലെ സ്നാനത്തോടെ ക്രിസ്തു പൂർണ്ണമായി ഉദിച്ച ലോകത്തിന് വെളിപ്പെടുന്നു. യോഹന്നാനാകട്ടെ ഹെറോദോസിന്റെ തടവിൽ ആക്കപ്പെടുകയും കൊല്ലപ്പെടുകയും ചെയ്യുന്നു. ‘അവനോ വളരണം, ഞാനോ കുറയണം’ എന്ന അദ്ദേഹത്തിന്റെ തത്വം പോലെ തന്നെ സംഭവിക്കുന്നതായി കാണുന്നു.



“കാലം തികഞ്ഞു, ദൈവരാജ്യം സമീപിച്ചിരിക്കുന്നു” എന്ന ക്രിസ്തുവിന്റെ പ്രഖ്യാപനം കേട്ടവർ അവനിലേയ്ക്ക് അടുത്തുവരുന്നു; മാനസാന്തരപ്പെട്ട് സുവിശേഷത്തിൽ വിശ്വസിക്കുന്നു. ഒരു പുതിയ പാരമ്പര്യം അഥവാ സംസ്കൃതി ഇവിടെ ആരംഭിക്കുന്നു. ഗലീലാ തടാകത്തിന്റെ ചുറ്റും പാർത്തിരുന്നവരിലെ അന്ധകാരം മാറി അവരിൽ പ്രകാശം ഉദിക്കുന്നു. ആ വെളിച്ചം അവിടെ നിന്നും ആരംഭിച്ച് ലോകത്തെ മുഴുവൻ പ്രകാശിപ്പിക്കുന്ന സത്യ സഭയായി രൂപം പ്രാപിക്കുന്നു!

എത്ര ലളിതമായ തുടക്കമായിരുന്നു അത് എന്ന് വി. ഏവൻഗേല്യസ്തർ രേഖപ്പെടുത്തിയിരിക്കുന്നു. “എന്നെ അനുഗമിപ്പിൻ; ഞാൻ നിങ്ങളെ മനുഷ്യരെ പിടിക്കുന്നവരാക്കും” എന്ന കല്പനയുടെ മുന്നിൽ ഉടനെ അവർ വല വിട്ടു അവനെ അനുഗമിച്ചു എന്നാണ് നാം വായിക്കുന്നത്.

ശീമോൻ പത്രോസ്, അവന്റെ സഹോദരൻ അന്ത്രയോസ്, സെബദി മക്കളായ യാക്കോബും യോഹന്നാനുമൊക്കെ ഗലീലാ കടൽ തീരത്തു നിന്നും ക്രിസ്തുവിന്റെ അനുഗാമികളായി മാറ്റപ്പെടുന്നു. സ്രഷ്ടാവ് വിളിക്കുന്നു; സൃഷ്ടി കേട്ട് അനുസരിക്കുന്നു. രക്ഷകൻ ക്ഷണിക്കുന്നു; രക്ഷ ആവശ്യമുള്ളവൻ ക്ഷണം സ്വീകരിക്കുന്നു. “പിന്നെ യേശു ഗലീലയിൽ ഒക്കെയും ചുറ്റി സഞ്ചരിച്ചുകൊണ്ട് അവരുടെ പള്ളികളിൽ ഉപദേശിക്കുകയും രാജ്യത്തിന്റെ - അവനിൽ ആരംഭിച്ചിരിക്കുന്ന ദൈവരാജ്യമാകുന്ന സഭയുടെ - സുവിശേഷം പ്രസംഗിക്കുകയും ജനത്തിലുള്ള സകല ദീനത്തെയും വ്യാധിയെയും സൗഖ്യമാക്കുകയും ചെയ്തു. അവന്റെ ശ്രുതി സുറിയിൽ ഒക്കെയും പരന്നു. ... ഗലീല, ദക്കപ്പാലി (പത്ത് പട്ടണങ്ങൾ), യെരൂശലേം, യെഹൂദ്യ, യോർദാനക്കര എന്നിവിടങ്ങളിൽ നിന്നു വളരെ പുരുഷാരം അവനെ പിന്തുടർന്നു. ‘അത്യന്ത തമസ്സിൽപ്പെട്ടുഴലും ലോകത്തിന് സത്യത്തിൻ പ്രഭാപുരം കിട്ടി’ യെന്നാണ് മലയാള കവി ഈ ദൈവരാജ്യ സ്ഥാപനത്തെ വർണ്ണിച്ചിരിക്കുന്നത്.

അവനിൽ നാം കാണുന്നു. അവനിൽ നാം ഒരു രക്ഷിത ജനതയായി ജാഗ്രതയോടെ എഴുന്നേല്ക്കുന്നു. അവനിൽ നാം ഒരു പുതിയ കെട്ടിടമായി പണിയപ്പെടുന്നു. അവനിൽ നമ്മുടെ പാപം കഴുകപ്പെട്ട് നാം ശുദ്ധീകരിക്കപ്പെടുന്നു.



അങ്ങനെ അവനിൽ നാം രാജകീയ പുരോഹിതവർഗ്ഗവും സ്വന്ത ജനവും വിശുദ്ധീകരിക്കപ്പെട്ട പ. സഭയും ആയിത്തീരുന്നു. കാല-ദേശ-സംസ്കാരങ്ങൾക്കപ്പുറം ഏകവും വിശുദ്ധവും സാർവ്വത്രികവും അപ്പോസ്തോലികവുമായ പ. സഭ രൂപം പ്രാപിക്കുന്നു.

ഈ പ്രതിഭാസത്തിന്റെ വ്യാഖ്യാനമാണ് ദനഹായുടെ ശേഷമുള്ള ഞായറാഴ്ചകളിലെ പ്രത്യേക പ്രാർത്ഥനകളിൽ കാണുന്നത്: “തന്റെ തൃക്കയ്യാലുള്ള സൃഷ്ടിയെ പുനരാവർത്തിച്ച്, നാശപാത്രമായ തന്റെ സ്വരൂപത്തെ തന്റെ സ്നാനത്താൽ പുതുക്കുകയും... ഇപ്പോൾ നിന്റെ പ്രതിഷ്ഠയാൽ ഞങ്ങളുടെ പഴക്കത്തെ പുതുക്കണമേ! നിന്റെ നിയന്ത്രണത്താൽ ഞങ്ങളെ പുതിയ സൃഷ്ടിയാക്കണമേ! നിന്റെ റൂഹായുടെ വ്യാപാരത്താൽ ഞങ്ങളിൽ പുതിയൊരു ഹൃദയം നിർമ്മിക്കണമേ!” എന്നാണ് പ്രാരംഭ പ്രാർത്ഥനയിൽ നാം അപേക്ഷിക്കുന്നത്. തുടർന്ന് പഴയനിയമ എഴുത്തുകളും പ്രവചനങ്ങളും പൂർണ്ണമായും ഉദ്ധരിച്ച് ധ്യാനിച്ചുകൊണ്ട് യോർദാനിലെ പ്രഭയെ വർണ്ണിക്കുവാൻ പിതാക്കന്മാർ ശ്രദ്ധിച്ചിരിക്കുന്നതും കാണാം. “ജീവന്റെയും ആമോദത്തിന്റെയും ഉറവ നീയാകുന്നു. നിന്റെ പ്രകാശത്താൽ ഞങ്ങൾ പ്രകാശം കാണുന്നു” എന്ന് പ. സഭ പാടി പറയുന്നു. ‘തന്റെ ഉദയത്താൽ ആത്മാക്കളിൽ നിന്നും അജ്ഞാനാന്ധകാരം നീക്കിയ രക്ഷകനും, ദൈവിക ദാനങ്ങളുടെ പരിമളവാസനയാൽ ഞങ്ങളെ ആനന്ദിപ്പിക്കുകയും, തന്റെ റൂഹായുടെ തീക്ഷ്ണതയാൽ അശുദ്ധിയെയും പാപച്ചെളിയെയും ഞങ്ങളിൽ നിന്നും നീക്കുകയും ചെയ്ത അതിരില്ലാത്ത പ്രകാശവുമായിരിക്കുന്ന കർത്താവേ!’ എന്നാണ് സഭ അവനെ സംബോധന ചെയ്യുന്നത്.

ജനുവരി മാസം 15-ാം തീയതി വിത്തുകൾക്കു വേണ്ടി പ. ദൈവമാതാവിന്റെ മദ്ധ്യസ്ഥതയിലുള്ള പെരുന്നാൾ ദിവസമാണ്. “കതിരുകളെ ഓർത്തിടവത്തിൽ വിത്തിന് മകരത്തിൽ, മുന്തിരിയെപ്രതി ചിങ്ങത്തിൽ” എല്ലാം പ. മാതാവിന്റെ മദ്ധ്യസ്ഥതയിൽ പ്രപഞ്ചത്തിനുവേണ്ടി പ്രാർത്ഥിക്കണമെന്ന് പഠിപ്പിക്കുന്ന ഒരു വിശുദ്ധ പാരമ്പര്യം യെരൂശലേമിൽ ഉണ്ടായിരുന്നത് എഴുതപ്പെട്ട ഗ്രന്ഥം വി. യോഹന്നാൻ ശ്ലീഹാ എഫേസുസിൽ കൊണ്ടുവന്ന് പ്രചരിപ്പിച്ചപ്പോൾ അവിടെ പനിമഴ വർഷിക്കപ്പെട്ടു എന്ന് സഭാചരിത്രത്തിൽ കാണുന്നു. പ. സഭയുടെ ആരംഭം മുതൽ തന്നെ പ. ദൈവമാതാവിന്റെ മദ്ധ്യസ്ഥതയിൽ പെരുന്നാളുകൾ ആചരിക്കപ്പെട്ടുവെന്നതിനുള്ള തെളിവുകൾ വി. വേദപുസ്തകത്തിലും സഭാചരിത്രത്തിലും നാം കാണുന്നു. “കണ്ടാലും സർവ്വലോകവും അവളെ ഭാഗ്യവതി” എന്ന് വാഴ്ത്തുമെന്ന് വി. ലൂക്കോസ് രേഖപ്പെടുത്തുന്നു. അവളുടെ സാന്നിധ്യത്തിൽ “നിന്നെ വഹിച്ച ഉദരവും നീ കുടിച്ച മുലകളും ഭാഗ്യമുള്ളവ” എന്ന് സ്ത്രീകൾ സാക്ഷ്യം നൽകുന്നതും ശ്രദ്ധേയമാണ്.

21-ാം നൂറ്റാണ്ടിലും ആർത്തവ അശുദ്ധിയെക്കുറിച്ചും ആചാര ലംഘനങ്ങളെക്കുറിച്ചുമൊക്കെ പറഞ്ഞ് നാം സങ്കുചിതരായി തീരുമ്പോളാണ് 2000 വർഷങ്ങൾക്കു മുമ്പേ സ്ത്രീത്വം ആദരിക്കപ്പെട്ട അനേകം സംഭവങ്ങൾ വി. ഗ്രന്ഥത്തിൽ നാം വായിക്കുന്നത് എന്ന് ഓർക്കണം!

ശ്രേഷ്ഠമായ ഈ സംസ്കൃതിയിൽ പ. സഭയെ പ്രാർത്ഥനാപൂർവ്വം വളർത്തിയ താപസശ്രേഷ്ഠരായ ഈജിപ്തിലെ വി. പൗലൂസ്, വി. അന്തോണിയോസ് പിതാക്കന്മാരുടെ ഓർമ്മയും ഈ ആഴ്ചയിൽ പ. സഭ ആഘോഷിക്കുന്നു. അവരുടെ പ്രാർത്ഥന നമുക്ക് കാവലായിരിക്കട്ടെ.





മറിയാമെന്ന വരണ്ടഭൂമിയിൽ നിന്ന് മുളച്ചുവളർന്ന അനുഗ്രഹീത സസ്യം

ഫാ. ഡോ. കെ. എം. ജോർജ്ജ്

യേശുക്രിസ്തുവിന്റെ മനുഷ്യാവതാര രഹസ്യത്തെ സൂചിപ്പിക്കുവാൻ സഭാപിതാക്കന്മാർ വിപരീതാർത്ഥം ധ്വനിപ്പിക്കുന്ന പ്രതീകങ്ങളുടെ സഹായം തേടുക പതിവാണ്. അവയിൽ മിക്കതും പഴയനിയമത്തിൽ നിന്നാണ് എടുക്കുക.

ഉള്ളിൽ തീ കത്തിപ്പടർന്നിട്ടും എരിയാതെ നിന്ന പച്ച മുൾപ്പടർപ്പ് നമുക്ക് സുപരിചിതമായ ചിത്രമാണ്. കന്യകയിൽ നിന്ന് ജനിച്ച പുത്രൻ സാമാന്യയുക്തിക്ക് വഴങ്ങുന്നതല്ലല്ലോ (മുൾമരമെരിയാ-തെരിതീ തൻ നടുവിൽ കണ്ടതുപോൽ ചിന്തയനമ്മറിയാമിൽ വസിച്ചു ശരീരം പുണ്ടു). മനുഷ്യാവതാരത്തിന്റെ അതുല്യതയും നിഗൂഢതയും ഈ യുക്തി വൈരുദ്ധ്യത്തിന്റെ പശ്ചാത്തലത്തിലാണ് സഭാപാരമ്പര്യം കാണുന്നത്.

മാർ അപ്രേമിനെപ്പോലെ കാവ്യഭാവനയുള്ള സഭാഗുരുക്കന്മാർ മനുഷ്യാവതാരത്തിന്റെ അവർണ്ണനീയതയും അപ്രമേയതയും സൂചിപ്പിക്കുവാൻ വിരുദ്ധോക്തി (Oxymoron) പ്രതീകമായി ഉപയോഗിക്കുന്നത് കന്യകയായ മാതാവിനെത്തന്നെയാണ്. അവർണ്ണനീയമായതിനെ വ്യഞ്ജിപ്പിക്കുവാൻ നേരെ യുള്ള പ്രതീകത്തേക്കാൾ നല്ലത് വിരോധാഭാസം (paradox) ആണല്ലോ.

വി. കുർബ്ബാന തക്സായിൽ, തുയോബോ ശുശ്രൂഷയിൽ നാം ഇങ്ങനെ കാണുന്നു: “ലോകസ്രഷ്ടാവും സൃഷ്ടികളെ ക്രമീകരിക്കുന്നവനും മറിയാമെന്ന വരണ്ട ഭൂമിയിൽ നിന്ന് മുളച്ച് വളർന്ന് തന്റെ മഹനീയ സൗരഭ്യത്താൽ ഭൂമിയെ മുഴുവനും നിറയ്ക്കുകയും തന്റെ വിശിഷ്ടോപദേശം മുഖാന്തിരം സൃഷ്ടിയുടെ എല്ലാ ഭാഗത്തുനിന്നും വിജാതീയ ദുർഗന്ധത്തെ അകറ്റുകയും ചെയ്ത അനുഗ്രഹീത സസ്യമായുള്ളോവെ! നിന്നെ ഞങ്ങൾ വന്ദിച്ച് സ്തുതിച്ച് സ്തോത്രം ചെയ്യുന്നു.”

വിശുദ്ധ മറിയാമിനെ വരണ്ടഭൂമിയെന്ന് വിശേഷിപ്പിക്കുന്നതിനു പുറകിൽ ആഴമായ ക്രിസ്തുവിജ്ഞാനീയ ദർശനമുണ്ട്. പാശ്ചാത്യ ദൈവശാസ്ത്രത്തിൽ ക്രിസ്തുവിജ്ഞാനീയ (Christology) ന്നെയും മരിയ വിജ്ഞാനീയ (Mariology) ന്നെയും വേർതിരിച്ച് പഠിക്കാറുണ്ട്. എന്നാൽ ഓർത്തഡോക്സ് ചിന്തയിൽ ഈ വേർതിരിവ് കൽപ്പിക്കാറില്ല. കാരണം വിശുദ്ധ മറിയാമിനെക്കുറിച്ച് ദൈവശാസ്ത്രപരമായി പറയുന്നതെല്ലാം ക്രിസ്തുവിനെക്കുറിച്ചാണ്. കർത്താവിന്റെ മനുഷ്യാവതാര രഹസ്യത്തെക്കുറിച്ച് അർത്ഥപൂർണ്ണമായി പറയുന്നതെല്ലാം ദൈവമാതാവായ മറിയാമിനോട് ആഴമായി ബന്ധപ്പെട്ടിരിക്കുന്നു.

വരണ്ട ഭൂമി, അനുഗ്രഹീത സസ്യം എന്നീ വിശുദ്ധ പ്രതീകങ്ങളുടെ ഏതാനും ചില അർത്ഥതലങ്ങൾ പഴയനിയമത്തിന്റെ അടിസ്ഥാനത്തിൽ നോക്കാം.

1. പഴയനിയമത്തിൽ വരണ്ടഭൂമി അല്ലെങ്കിൽ മരുഭൂമി ഒരേസമയം ശാപഗ്രസ്തവും ദൈവകൃപയുടെ ഉറവിടവുമാണ്. ഏദൻതോട്ടം നനയ്ക്കാൻ അതിന്റെ മദ്ധ്യത്തിൽ നിന്ന് പുറപ്പെട്ട നദി നാലു നദികളായി തിരിഞ്ഞ് നാലു ദിക്കുകളിലേയ്ക്കും ഒഴുകി (ഉൽപ്പ. 2:10). ഏദനിൽ വെള്ളം സമൃദ്ധിയായുണ്ടായിരുന്നെങ്കിൽ അതിനു വിരുദ്ധമാണ് വരണ്ട നിലമെന്ന പ്രതീകം.

മനുഷ്യന്റെ പാപം മൂലം ശാപം പേറിയ ഭൂമിയാണ് വരണ്ടു പോയത്. പരുദിസയിൽ നിന്ന് പരുഷമായ ഭൂമിയിലേക്കിറങ്ങിയ ആദിമനുഷ്യന് നിരന്തരം നേരിടേണ്ടി വന്ന ഭീഷണിയായിരുന്നു വരൾച്ച. ജീവൻ ആധാരമായ വെള്ളത്തിന്റെ അഭാവം (വരൾച്ച) മരണമാണ്. അങ്ങനെ മരുഭൂമിയും വരണ്ട

നിലവും മരണത്തിന്റെ നിഴൽ നിത്യം പേറി.

പക്ഷേ മിശിഹായിലേയ്ക്ക് വിരൽ ചൂണ്ടുന്ന പഴയനിയമ പ്രവചനത്തിന്റെ കാരൽ “മരുഭൂമിയും വരണ്ട നിലവും ആനന്ദിക്കും. നിർജ്ജന പ്രദേശം ഉല്ലസിച്ച് പനിനീർ പുഷ്പം പോലെ പൂക്കും” (യെശ:35:1) എന്നതാണ്. ഇവിടെ വരണ്ട നിലം അനുഗ്രഹത്തിന്റെ ഉറവിടമായിത്തീരുന്നു. മരണത്തിന്റെ നിഴലിൽ ജീവന്റെ വിത്തു മുളയ്ക്കുന്നു. ശാപഗ്രസ്തമായ ഭൂമി അനുഗ്രഹമാരിയാൽ ആർദ്രമാക്കപ്പെട്ട്



അനുഗ്രഹീത സസ്യത്തിന് മാതാവായിത്തീരുന്നു. വരണ്ട നിലമെന്ന് വിശേഷിപ്പിക്കപ്പെടുന്ന വിശുദ്ധ കന്യകമറിയാം ഈ പുതിയ ഭൂമിയുടെ പ്രാതിനിധ്യം വഹിക്കുന്നു. പഴയതിന്റേതും പുതിയതിന്റേതും അതിരിൽ നിൽക്കുന്ന മറിയാം ക്രിസ്തുവിലൂടെ മരണത്തിൽ നിന്ന് ജീവനിലേയ്ക്കുള്ള മാറ്റത്തിന്റെ അതുല്യ സാക്ഷിയായി നിലകൊള്ളുന്നു. വരണ്ട ഭൂമിയിൽ നിന്ന് വാഴ്ത്തപ്പെട്ട മുളയുണ്ടായി എന്നതാണ് പ്രവചന നിവൃത്തി.

2. വരണ്ട നിലം കന്യകാത്വത്തിന്റേതും വന്ധ്യതയുടേയും പ്രതീകമായി വ്യവഹരിക്കപ്പെടുന്നുണ്ട്. വിശുദ്ധ മറിയാമിനെ വരണ്ടനിലമെന്ന് വിശേഷിപ്പിക്കുമ്പോൾ, മറിയാമിന്റെ വ്യക്തിപരമായ കന്യകാത്വം മാത്രമല്ല സൂചിപ്പിക്കപ്പെടുന്നത്. പഴയനിയമം മുഴുവനും വന്ധ്യകളുടെ നിലവിളികൊണ്ട് നിറഞ്ഞിരിക്കുന്നു. ദൈവം ആ നിലവിളിക്ക് നൽകുന്ന വാഗ്ദാനത്തിന്റെ ഉത്തരമാണ് ഇസ്രായേലിന്റെ ചരിത്രം. ആ വാഗ്ദാനത്തിന്റെ സമ്പൂർണ്ണ സാക്ഷാത്ക്കാരമാണ് കാലത്തികവിൽ കന്യകയിൽ കാണുന്നത്.

വീഴ്ച ഭവിച്ച മനുഷ്യരാശിയുടെ ആത്മീയ വന്ധ്യതയുടെ അടയാളമാണ് പഴയനിയമത്തിലെ വന്ധ്യത. വരൾച്ച അന്തിമമായി ഭീഷണിപ്പെടുത്തുന്നത് ഭൂമിയിൽ നിലനിൽക്കേണ്ട ജീവനെയാണ്. വരണ്ട ഭൂമി വന്ധ്യമായ പ്രാപഞ്ചികോദരത്തെ സൂചിപ്പിക്കുന്നു. മനുഷ്യന്റെ പാപം മൂലം സൃഷ്ടിയുടെ ഗർഭപാത്രവും വരണ്ടു തുടങ്ങി. ഭൂമിയുടെ പ്രജനനശേഷി കുറയുന്നതാണല്ലോ ഇന്ന് മനുഷ്യരാശിയെ അലട്ടുന്ന ഏറ്റവും വലിയ പരിസ്ഥിതി പ്രതിസന്ധി (Ecological Crisis) കളിലൊന്ന്.

സന്താനോൽപ്പാദനത്തിനു തീർത്തും കഴിവില്ലാത്ത വന്ധ്യതയുടേയും സന്താനോൽപ്പാദനത്തിനു സുസജ്ജമാക്കാവുന്ന കന്യകാത്വത്തിന്റേയും പ്രതിരൂപങ്ങൾ ഒരേസമയം വിശുദ്ധ കന്യകയിൽ ആരോപിക്കപ്പെടുന്നു. വരണ്ടഭൂമി ഒരു പ്രാപഞ്ചിക പ്രതീകമായി കന്യകമറിയാമിൽ നിറഞ്ഞു നിൽക്കുന്നു.



“ഉയരങ്ങളിൽ നിന്ന് ആത്മാവിനെ നമ്മുടെ മേൽ പകരുമ്പോൾ മരുഭൂമി ഉദ്യാനമായിത്തീരും” (യെശ. 32:15). പരിശുദ്ധാത്മ ശക്തിയിൽ മറിയാമെന്ന വരണ്ട ഭൂമി പറുദീസ (= ഉദ്യാനം) യുടെ അനുഭവത്തിലേക്ക് തിരിച്ചുപോകുന്നു. പറുദീസയിലാണ് അനുഗ്രഹീതമായ ജീവന്റെ വൃക്ഷം മുളച്ചത്. വരണ്ടു പോകുന്ന സൃഷ്ടിക്ക് മുഴുവൻ ഫലസമൃദ്ധവും സമാധാനപൂർണ്ണവുമായ പറുദീസയുടെ അനുഭവം നൽകുന്നതിനെയാണ് വരണ്ട ഭൂമിയായ മറിയാമിൽ നിന്നുള്ള ദൈവപുത്രന്റെ ജനനം സൂചിപ്പിക്കുന്നത്. മനുഷ്യന്റെ അധിവാസ മണ്ഡലം മുഴുവൻ ശുഷ്കവും വിഷമയവുമായി ഭൂമിയിലുള്ള ജീവനെ മുഴുവൻ ഭീഷണിപ്പെടുത്തുന്ന ഈ കാലയളവിൽ നമുക്ക് പ്രത്യാശയുടെ പരിഹാരം നിർദ്ദേശിക്കുന്ന പ്രസക്തമായ ചിത്രമാണ് ഇവിടെ നാം കാണുന്നത്. ഭൂമിയെ മുഴുവൻ തന്റെ സുഗന്ധംകൊണ്ടു നിറയ്ക്കുന്ന അനുഗ്രഹീത സത്യം ഔഷധ ചെടിയാണ്. സൗഖ്യം നൽകുന്ന ജീവന്റെ വൃക്ഷമാണ് (വെളിപാട് 22:2).

3. മനുഷ്യരാശിയുടെ ആത്മീയമായ ആദിത്യഷ്ണയിതാണ്: “ദാഹിച്ചും വരണ്ടും വെള്ളത്തിനായി കാംക്ഷിക്കുന്ന ഭൂമിയെപ്പോലെ എന്റെ ആത്മാവ് നിനക്കായി ദാഹിക്കുന്നു. എന്റെ ശരീരവും നിനക്കായി കാത്തിരിക്കുന്നു (സങ്കീ. 63:1). എല്ലാ പുരാതന മതങ്ങളും ദർശനങ്ങളും ഒരുപോലെ പ്രകടിപ്പിച്ച അന്തർദാഹമാണിത്. പുതുജീവന്റെ മുളകൾ വിടർത്തുന്ന മഴത്തുള്ളികൾക്കായി കാത്തുകാത്തിരിക്കുന്ന വരണ്ടുണങ്ങിയ ഭൂമിയെപ്പോലെ ശക്തമായി ഈ ആത്മദാഹത്തെ പ്രകടിപ്പിക്കുന്ന മറ്റധികം പ്രതീകങ്ങളില്ല. മറിയാമെന്ന വരണ്ടഭൂമിയിൽ മനുഷ്യവംശത്തിന്റെ ഈ അന്തരാഗ്നി കത്തി നിൽക്കുന്നു. അവളിൽത്തന്നെ ദാഹാർത്തമായ ഭൂമി ദൈവവചനത്താൽ ആർദ്രവും ഫലദായകവുമായിത്തീരുന്നു. അതാണ് മറിയാമിന്റെ സ്തുതിഗീതം. “എന്റെ ഉള്ളം കർത്താവിനെ മഹിമപ്പെടുത്തുന്നു. എന്റെ ആത്മാവ് എന്റെ രക്ഷിതാവായ ദൈവത്തിൽ ഉല്ലസിക്കുന്നു” (ലൂക്കോ.1:46). വൃദ്ധയും വന്ധ്യയുമായിരുന്ന ഏലിസബേത്തിന്റെ അഭിവാദനത്തിനു മറുപടിയാണിത്. രക്ഷകനെ ഉള്ളിൽ വഹിക്കുന്ന മറിയാമിന്റെ വന്ദനസ്വരം കേട്ടപ്പോൾ വന്ധ്യതയും വാർദ്ധക്യവും മൂലം പഴകി ദ്രവിച്ചുതുടങ്ങിയ സൃഷ്ടിയുടെ ഗർഭത്തിൽ പുതു ജീവൻ തുടിച്ചു.

4. ഇസ്രായേലും യഹോവയും തമ്മിലുള്ള വിവാഹനിശ്ചയത്തിന്റെ രംഗവേദിയാണ് മരുഭൂമി (ഹോശ. 2:14-16). ദിവ്യമായ വെളിപാടുകൾക്കും യഹോവയുമായുള്ള നിരന്തരസംസർഗ്ഗത്തിനും വേദി മരുഭൂമി തന്നെ. ‘യഹോവയ്ക്ക് വഴി ഒരുക്കേണ്ടതും നമ്മുടെ ദൈവത്തിനു പെരുവഴി നിരപ്പാക്കേണ്ടതും മരുഭൂമിയിൽത്തന്നെ (യശ. 40:4). വരണ്ട ഭൂമിയായ മറിയാമിൽ ദൈവം മനുഷ്യവർഗ്ഗവുമായി പുതിയൊരു ഉടമ്പടി ചെയ്യുന്നു. മറിയാമിലൂടെ മനുഷ്യവംശം സ്രഷ്ടാവുമായുള്ള പുതിയ വേഴ്ചയിലേക്ക് പ്രവേശിക്കുന്നു. നീതിയുടേയും സമാധാനത്തിന്റെയും രാജവീഥി മറിയാമിൽ തയ്യാറാക്കപ്പെടുന്നു. ഇസ്രായേൽ ജനത വാഗ്ദത്ത ഭൂമിയിലേക്കുള്ള പ്രയാണത്തിൽ മരുപ്പരപ്പിന്റെ വരൾച്ചയും വിശാലമായ ശൂന്യതയും അനുഭവിക്കുന്നു. മറിയാമിന് ലഭിച്ച വിശേഷണം പ്രവാചക ദർശനമുൾക്കൊള്ളുന്നു. മിശിഹായുടെ രഹസ്യത്തിലേക്ക് ഉൾക്കാഴ്ച നൽകുന്നു. ക്രിസ്തുവിൽ സൃഷ്ടിക്കപ്പെടുന്ന പുതിയ മനുഷ്യരാശിയുടെ മുളക്കുരുത്ത് വരണ്ടഭൂമിയുടെ പശ്ചാത്തലത്തിൽ ശതഗുണീഭവിക്കുന്നു.

5. മനുഷ്യവംശത്തിന്റെ മതാനുഭവത്തിന്റെ ആദിസങ്കല്പങ്ങളിൽ കന്യകാത്വവും പ്രകൃതിയുമായി അഭേദ്യബന്ധം കാണുന്നു. വിശുദ്ധവും ഉർവ്വരവും വാഗ്ദാന സമ്പുഷ്ടവുമായ സൃഷ്ടിയുടെ പ്രതിരൂപമാണ് കന്യകയിൽ പൂർവ്വിക ഗോത്രങ്ങൾ കണ്ടത്.

ഇതിനു നേരെ വിരുദ്ധമാണ് മരുഭൂമി. അത്യാഗ്രഹിയായ മനുഷ്യന്റെ അതിരു കടന്ന ചൂഷണത്തിനും അവഹേളനത്തിനും പാത്രമായി ശാപഗ്രസ്തമായ ഭൂമിയാണ് വരണ്ടനിലമായി മാറിയത്. ഇന്നും പരന്നുകൊണ്ടിരിക്കുന്ന മരുഭൂമി ഭൂഖണ്ഡങ്ങളേപ്പോലും വിഴുങ്ങിയേക്കാം. മനുഷ്യന്റെ വീഴ്ചയുടെ ദുരന്തഫലങ്ങളിലൊന്നാണ് മരുഭൂവൽക്കരണം (Desertification) സസ്യജാലങ്ങളുടെയും മൃഗങ്ങളുടെയും മനുഷ്യന്റെയും ജീവൻ ഇവിടെ വേരറ്റു പോകുന്നു.

ആദിമ ക്രൈസ്തവ സന്യാസിമാർ മരുഭൂമിയിലാണ് അവരുടെ തപസ്വ ആരംഭിച്ചത്. മരുഭൂമി അന്ധകാരശക്തിയുടെ താവളമെന്ന് കരുതപ്പെട്ടതുകൊണ്ട് അവിടെവെച്ച് തന്നെ ആ ശക്തിയുടെമേൽ വിജയം പ്രാപിക്കുകയെന്ന് അവരുടെ ലക്ഷ്യമായിരുന്നു. വെള്ളമില്ലാതെ ഉണങ്ങി വരണ്ടിടത്താണത്രെ

സാത്താൻ തമ്പടിക്കുന്നത്. ഇതു വളരെ അർത്ഥവത്താണ്. കാരണം മനുഷ്യനിലെ പൈശാചിക പ്രേരണകളാണ് ഇന്നും പറുദീസയെ മരുഭൂമിയാക്കുന്നത്. ഭൂമിയെ വരണ്ടനിലമാക്കുന്നത്. അതുകൊണ്ട് താപസ്സരായ സന്യാസിമാരുടെ ശ്രമം മരുഭൂമിയെ വീണ്ടും ആത്മീയമായി ഉദ്യാനവും പുതിയ യരുശലേമെന്ന വിശുദ്ധ നഗരവുമാക്കുകയായിരുന്നു. മാലാഖമാരുടെ സ്വഭാവം കൈവരിക്കാൻ ആശിച്ചുകൊണ്ട്, കന്യകാത്വം സ്വീകരിച്ച് തപസ്സനുഷ്ഠിച്ചവർ മരുഭൂമിയെ പറുദീസയാക്കുകയായിരുന്നു. സൃഷ്ടിയുടെ പൂർവ്വിക വിശുദ്ധിയും അതിന്റെ ആന്തരിക സമന്വയവും തങ്ങളുടെ കന്യകാത്വത്തിലൂടെ വീണ്ടെടുക്കാനാണ് അവർ യത്നിച്ചത്.

ഇവിടെയാണ് കന്യാകത്വവും താപോനിഷ്ഠയും വരണ്ട ഭൂമിയും പുതിയ ജീവനും തമ്മിലുള്ള ബന്ധം വ്യക്തമാകുന്നത്. കന്യകമറിയാമിന്റെ ചിത്രത്തിൽ ഇവയുടെ സമഞ്ജസമേളനം കാണാം.

ഇന്ന് ഭൂമിയെന്ന നമ്മുടെ കൊച്ചുഗ്രഹത്തെ, അവഹേളിതയായ നമ്മുടെ അമ്മയെ രക്ഷിക്കാനുള്ള ശ്രമങ്ങൾ ധാരാളം നടക്കുന്നുണ്ട്. കടിഞ്ഞാണില്ലാത്ത മനുഷ്യസ്വാർത്ഥതയും, ഭൂമിയുടെ ദാനങ്ങളെ കവർന്നെടുക്കുന്ന ഉപഭോഗ സംസ്കാരവും, അതിമാർകമായ ആയുധങ്ങളുടെ പൈശാചിക പ്രകടനവും മനോഹരമായ ഭൂമിയെ, മിക്കവാറും നശിപ്പിച്ചു കഴിഞ്ഞു. ഇനിയും ഭൂമിയിൽ ജീവൻ ആരോഗ്യപൂർവ്വം നിലനിൽക്കണമെങ്കിൽ മനുഷ്യസംസ്കാരം ആത്മശിക്ഷണത്തിലും നിസ്വാർത്ഥമായ തപസ്വയിലും കൂടെ പ്രകൃതിയുമായുള്ള ആത്മബന്ധം വീണ്ടെടുത്തേ മതിയാവൂ. ലോകത്തിൽ എല്ലായിടത്തും ഈ പുതിയ അവബോധം ഇന്നു ശക്തമായിക്കൊണ്ടിരിക്കുന്നു.

വരണ്ടഭൂമിയായ കന്യകയുടെ ചിത്രം മനുഷ്യരാശിയുടെ ആത്മശിക്ഷണത്തിലേയ്ക്കും സമർപ്പണബോധത്തിലേയ്ക്കും അതുമൂലം മുളച്ചുവളരുന്ന ജീവന്റെ വൃക്ഷത്തിലേക്കും വിരൽ ചൂണ്ടുന്നു. □

പ. പാമ്പാടി തിരുമേനിയുടെ തിരുമൊഴികൾ

- മക്കളെ, പ്രയാസപ്പെടുന്നവരെ സഹായിക്കണേ. പകവെച്ചുകൊണ്ടിരിക്കരുത്. എല്ലാവരേയും സ്നേഹിക്കണം. കേസും വഴക്കും നന്നല്ല.
- ഭർത്താക്കന്മാരേ! നിങ്ങൾ ഭക്ഷണം കഴിക്കുമ്പോൾ ഭാര്യമാരുടെ ഭക്ഷണക്കാര്യവും ഓർക്കണമേ. അവരെക്കുറിച്ചു നിങ്ങൾക്കു കരുതൽ ഉണ്ടായിരിക്കണം. അവർ ഭക്ഷണം കഴിക്കുന്നുണ്ടോ എന്നു നോക്കണം.
- കുഞ്ഞുങ്ങളേ! നിങ്ങൾ ദൈവത്തെ സ്നേഹിക്കണം. മാതാപിതാക്കളെ അനുസരിക്കണം. ഗുരുക്കന്മാരെ ബഹുമാനിക്കണം.
- വൈദികർ നല്ലവണ്ണം പ്രാർത്ഥിക്കണം. ആളുകളിൽ പ്രാർത്ഥനാശീലം വളർത്തണം. ഇക്കാര്യത്തിന് എവിടെയും ഊന്നൽ കൊടുക്കണം.
- പള്ളി ദൈവത്തിന്റെ ഭവനമാണ്. നാം പള്ളിയിൽ വിശുദ്ധിയിലും സത്യത്തിലും നീതിയിലും പ്രവർത്തിക്കണം. അപ്പോൾ ദൈവാനുഗ്രഹം ഉണ്ടാകും.
- വൈദികർ ദേവാലയത്തോടും അനുഷ്ഠാനങ്ങളോടും എപ്പോഴും ഭക്തിയുള്ളവരായിരിക്കണം.
- പള്ളിയുടെ മുതൽ ദുരുപയോഗം ചെയ്താൽ അയ്‌മേനിയെന്നല്ല, തിരുമേനിയായാലും ദൈവം വെറുതെ വിടുകയില്ല.
- ഓരോ വീടും ദൈവത്തിന്റെ ഭവനമാണെന്നോർത്തുകൊള്ളണം.
- വിശുദ്ധ മുതലായ പ്രാഥമിക ആവശ്യങ്ങളിൽ മനുഷ്യരെല്ലാം തുല്യരാണ്. എന്റെ വിശുദ്ധ ഈ പാവത്തിന്റെ വിശുദ്ധം തമ്മിൽ ഒരു വ്യത്യാസവുമില്ല.

- പാമ്പാടി തിരുമേനി



കല്ലുപ്പാറ പുതുശ്ശേരി എം.ജി.ഡി ഹൈസ്കൂളിന്റെ ശതാബ്ദി സമ്മേളനം

കല്ലുപ്പാറ: പുതുശ്ശേരി എം.ജി.ഡി ഹൈസ്കൂളിന്റെ ശതാബ്ദി സമ്മേളനം പരിശുദ്ധ കാതോലിക്ക ബാവ ഉദ്ഘാടനം ചെയ്തു. സ്കൂൾ മാനേജർ യൂഹാ നോൻ മാർ മിലിത്തിയോസ് അധ്യക്ഷത വഹിച്ചു. മാത്യൂസ് മാർ തേവോദോസിയോസ് സന്ദേശം നൽകി.

കാതോലിക്കേറ്റ് ശതാബ്ദിഹാൾ ഉദ്ഘാടനം ചെയ്തു

കുന്നംകുളം: പാറയിൽ സെന്റ് ജോർജ് ഓർത്തഡോക്സ് പള്ളിയോട് ചേർന്ന് നിർമിച്ച കാതോലിക്കേറ്റ് ശതാബ്ദിഹാളിന്റെ ഉദ്ഘാടനം പരിശുദ്ധ കാതോലിക്കബാവ ബസേലിയോസ് മാർത്തോമ്മാ പൗലോസ് ദിതീയൻ നിർവഹിച്ചു. കാതോലിക്കബാവയുടെ നാമത്തിലാണ് ശതാബ്ദിഹാൾ നിർമിച്ചത്.

കുന്നംകുളം ഭദ്രാസനത്തിന്റെ പ്രഥമ മെത്രാപ്പോലീത്തയായി ഇരുപത്തിയഞ്ച് വർഷം പൂർത്തിയാക്കി മലങ്കരസഭയുടെ കാതോലിക്കബാവയായി തിരഞ്ഞെടുത്തതിന്റെ ഓർമ്മയ്ക്കായിട്ടാണ് മാർത്തോമ്മാ പൗലോസ് ദിതീയൻ ബാവയുടെ പേര് നൽകിയത്.

പൊതുസമ്മേളനം പരിശുദ്ധ കാതോലിക്കബാവ ഉദ്ഘാടനം ചെയ്തു. ഫാ. ജോസഫ് തോലത്ത്, വികാരി ഫാ. ടി.പി. ജേക്കബ്, വി.വി. ജോസ്, സക്കറിയ ചീരൻ എന്നിവർ പ്രസംഗിച്ചു. ഡയാലിസിസിനുവേണ്ടി സമാഹരിച്ച 25,000 രൂപ മലങ്കര മെഡിക്കൽ മിഷൻ ആസ്പത്രി സെക്രട്ടറി മാത്യു ഐ. ചെമ്മണ്ണൂരിന് കൈമാറി.

ബൈബിൾ കിസ്

(ഉൽപ്പത്തി 4-5)

ഫാ. റെജു എബ്രഹാം, മൗണ്ട് അബു

1. ആദാമിന്റെ ആദ്യജാതൻ?
2. കയീൻ പണിത പട്ടണം?
3. ഹാബേലിനു പകരം ദൈവം ആദാമിനു നൽകിയ മകൻ?
4. ശേത്തിന്റെ മകൻ?
5. യഹോവയുടെ നാമത്തിൽ ആരാധന ആരംഭിച്ചത് ആരുടെ കാലത്ത്?
6. ആദാമിന്റെ ആയുഷ്കാലം?
7. ദൈവത്തോടു കൂടി നടന്ന വ്യക്തി?
8. ഏറ്റവും കൂടുതൽ നാൾ ജീവിച്ചിരുന്ന ആൾ?
9. നോഹയുടെ പിതാവിന്റെ പേര്?
10. നോഹയുടെ മക്കൾ ആരെല്ലാം?

ഉത്തരങ്ങൾ

- | | |
|----------------------|------------------------|
| 1. കയീൻ | 6. 930 |
| 2. ഹാനോക്ക് | 7. ഹാനോക്ക് |
| 3. ശേത്ത് | 8. മെഥുശലഹ് |
| 4. ഏനോൾ | 9. ലാമേക്ക് |
| 5. ഏനോശിന്റെ കാലത്ത് | 10. ശേം, ഹാം, യാഫേത്ത് |



ശിലാസ്ഥാപന കർമ്മം നിർവ്വഹിച്ചു

പാലക്കാട്: യാക്കര സെന്റ്. മേരീസ് ഓർത്തഡോക്സ് ദേവാലയത്തിന്റെ സുവർണ്ണ ജൂബിലി ആഘോഷങ്ങളുടെ ഭാഗമായി പുതുതായി നിർമ്മാണം ആരംഭിക്കുന്ന ജൂബിലി ബിൽഡിങ്ങിന്റെ ശിലാസ്ഥാപന കർമ്മം 2018 ഡിസംബർ 29ാം തീയതി ശനിയാഴ്ച പള്ളിയങ്കണത്തിൽ പ. ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവായുടെ മുഖ്യകാർമ്മികത്വത്തിൽ നിർവ്വഹിച്ചു.

പ. ബസേലിയോസ് മാർത്തോമ്മാ മാത്യൂസ് ദിതീയൻ ബാവായുടെ 13-ാം ഓർമ്മപ്പെരുന്നാൾ

ശാസ്താംകോട്ട: മൗണ്ട് ഹോറേബ് മാർ ഏലിയാ ചാപ്പലിൽ കബറടങ്ങിയിരിക്കുന്ന മലങ്കര ഓർത്തഡോക്സ് സഭയുടെ 6-ാം കാതോലിക്കായും മലങ്കരയുടെ സുര്യതേജസ്സുമായ പരിശുദ്ധ ബസേലിയോസ് മാർത്തോമ്മാ മാത്യൂസ് ദിതീയൻ ബാവ തിരുമനസ്സിന്റെ 13-ാം ഓർമ്മപ്പെരുന്നാൾ 2019 ജനുവരി 20 (ഞായർ) മുതൽ 26 (ശനി) വരെയുള്ള തീയതികളിൽ ഭക്തിനിർഭരമായി കൊണ്ടാടും.

സന്യാസി ജീവിതത്തിന്റെ ഔന്നത്യത്തിലൂടെ അനേകരെ ദൈവസ്നേഹത്തിലേക്ക് മന്ദസ്ഥിരത്തോടെ ആകർഷിച്ച് പ്രാർത്ഥന നോമ്പ് ഉപവാസങ്ങളാൽ ദൈവീകതയുടെ ശോഭയിൽ 14 വർഷം പൗരസ്ത്യ കാതോലിക്കയായി പ. സഭയെ നയിച്ച എയ്ഞ്ചൽ ബാവ എന്ന വിശ്വാസികൾ ആദരപൂർവ്വം വിളിക്കുന്ന പരി. മാത്യൂസ് ദിതീയൻ ബാവയുടെ കബറിടം സഭയിലെ പ്രധാന തീർത്ഥാടന കേന്ദ്രങ്ങളിലൊന്നും നാനാജാതി മതസ്ഥർക്ക് ഒരു അഭയസ്ഥാനവുമാണ്.

പരിശുദ്ധ ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവ തിരുമേനിയും സഭയിലെ എല്ലാ പിതാക്കന്മാരും ഓർമ്മപ്പെരുന്നാളിന് നേതൃത്വം നൽകും.

പഴനോട്ടം സെന്റ് മേരീസ് പള്ളിയിൽ ആരാധന നടത്തി

എറണാകുളം: 45 വർഷത്തെ കോടതി വ്യവഹാരങ്ങൾക്കൊടുവിൽ അങ്കമാലി ഭദ്രാസനത്തിലെ പഴനോട്ടം സെന്റ് മേരീസ് ഓർത്തഡോക്സ് പള്ളി മലങ്കര ഓർത്തഡോക്സ് സഭക്ക് സ്വന്തം. വികാരി ഫാ. മത്തായി ഇടയനാൽ, സഹവികാരി ഫാ. കെ കെ വർഗീസ് എന്നിവരും വിശ്വാസികളും പള്ളി തുറന്ന് ആരാധന നടത്തി.





തീബ്സിലെ പൗലൂസും അന്തോനിയോസും

ഫാ. ഡോ. ജേക്കബ് കുര്യൻ

ആദ്യത്തെ ക്രൈസ്തവ സന്യാസിയായി അറിയപ്പെടുന്നത് തീബ്സിലെ വി. പൗലൂസാണെങ്കിലും, സന്യാസപ്രസ്ഥാനത്തിന്റെ പിതാവായി അറിയപ്പെടുന്നത് വി. അന്തോനിയോസ് ആണ്. ഒരിക്കൽ അന്തോനിയോസ് മനസ്സിൽ വിചാരിച്ചു, തന്നോളം പുണ്യപുർണ്ണതയിൽ എത്തിയ മറ്റു സന്യാസിമാരാരും കാണുകയില്ല എന്ന്. എന്നാൽ രാത്രിയിൽ അദ്ദേഹത്തിനൊരു ദർശനം ഉണ്ടായി, തന്നേക്കാൾ ശ്രേഷ്ഠനായ ഒരുവൻ അതേ മരുഭൂമിയിൽ വസിക്കുന്നുണ്ടെന്ന്. അതിൻപ്രകാരം തൊണ്ണൂറു വയസ്സുള്ള അന്തോനിയോസ് നൂറ്റിപ്പതിമൂന്നു വയസ്സുള്ള പൗലൂസിനെ കണ്ടെത്തി. അതിന്റെ ചരിത്രം, അഥവാ ആദ്യ ക്രൈസ്തവ സന്യാസിയുടെ ചരിത്രം വി. ജെറോം എഴുതിയിട്ടുണ്ട്. അതു പോലെതന്നെ, സന്യാസികളെ ആകർഷിച്ച് ആദ്യമായി ആശ്രമപ്രസ്ഥാനത്തിന് ആരംഭം കുറിച്ച വി. അന്തോനിയോസിന്റെ ചരിത്രം വി. അത്താനാസ്യോസും എഴുതിയിട്ടുണ്ട്.

ഈജിപ്തിലെ തീബ്സിലാണു വി. പൗലൂസ് ജനിച്ചത്. വി. പൗലൂസിന്റെ പതിനാറാമത്തെ വയസ്സിൽ തന്റെ മാതാപിതാക്കൾ നഷ്ടപ്പെട്ടു. ഒരു പക്ഷേ അവർ രക്തസാക്ഷികളായതാകാം. പൗലൂസിന്റെ ഏക സഹോദരിയെ വിവാഹം കഴിച്ചയച്ചിരുന്നു. തനിക്കുണ്ടായിരുന്ന വസ്തുവകകൾ ഒക്കെ ഉപേക്ഷിച്ച് ഡീഷ്യസ് ചക്രവർത്തിയുടെ പീഡനത്തിന്റെ കാലത്ത്, മരുഭൂമിയിലെ ഏകാന്തവാസത്തിനു പുറപ്പെട്ടു. ഉപവാസത്തിലും പ്രാർത്ഥനയിലും മാത്രം സമയം കഴിച്ചുകൂട്ടി. ഭക്ഷണം വളരെ അപൂർവമായേ കഴിച്ചുള്ളൂ. പലപ്പോഴും ദൈവം പക്ഷികൾ മുഖേനയും, കായ്കനികൾ കൊണ്ടും അദ്ദേഹത്തിനു ഭക്ഷണം കൊടുത്തു വന്നിരുന്നു. മരുഭൂമിയിലെ മൃഗങ്ങൾ അദ്ദേഹത്തിന്റെ വിശ്വസ്ത സേവകരും സ്നേഹിതരും ആയിരുന്നു. അദ്ദേഹത്തിന്റെ ഗുഹയ്ക്കുള്ളിൽകൂടി അത്ഭുതകരമായ ഒരു നീരുറവ പ്രവഹിച്ചിരുന്നു. ഇങ്ങനെ ആത്മീയ തേജസിലും തപസിന്റെ ശക്തിയിലും കഴിഞ്ഞ പൗലൂസിനെയാണ് അന്തോനിയോസ് കണ്ടെത്തുന്നത്.

അന്തോനിയോസും ജനിച്ചത് ഈജിപ്തിലായിരുന്നു; കോമാ എന്ന സ്ഥലത്ത്. ക്രി. വ. 251-നോടടുത്ത്. അന്തോനിയോസിന് പതിനെട്ടു വയസ്സു പ്രായമാകുന്നതിനു മുമ്പ് മാതാപിതാക്കൾ മരിച്ചുപോയി. അദ്ദേഹത്തിന് ഇളയ ഒരു സഹോദരി ഉണ്ടായിരുന്നു. ധാരാളം സമ്പത്തുണ്ടായിരുന്നിട്ടും അന്തോനിയോസിനു പക്ഷേ സമ്പത്തിനോടൊന്നും വലിയ താല്പര്യമില്ലായിരുന്നു. ക്രൈസ്തവ ജീവിതത്തിലെ പുണ്യപുർണ്ണതയായിരുന്നു അദ്ദേഹത്തിന്റെ ലക്ഷ്യം. ഒരു ദിവസം ദേവാലയത്തിൽ ആരാധനയ്ക്കു ചെന്നപ്പോൾ വായിച്ചു കേട്ട വേദഭാഗം ഹൃദയത്തെ സ്पर्ശിച്ചു: ‘സത്ഗുണപുർണ്ണനാകുവാൻ ഇച്ഛിക്കുന്നുവെങ്കിൽ ചെന്നു നിനക്കുള്ളതു വിറ്റു ദരിദ്രർക്കു കൊടുക്ക; എന്നാൽ സ്വർഗ്ഗത്തിൽ നിനക്കു നിക്ഷേപം ഉണ്ടാകും; പിന്നെ വന്നു എന്നെ അനുഗമിക്ക’ (മത്തായി 19:21). അതിൻപ്രകാരം അദ്ദേഹം പ്രവർത്തിച്ചു. തന്റെ സഹോദരിക്കു കുറച്ചു വസ്തുവക മാറ്റിവെച്ചിട്ട് അവരെ ഒരു ക്രൈസ്തവ കുടുംബത്തിൽ ഏല്പിച്ചു. ബാക്കിയുള്ള തന്റെ സ്വത്തു മുഴുവൻ പാവങ്ങൾക്കു ദാനം ചെയ്തിട്ട് സ്വയം ദരിദ്രനായി കഴിഞ്ഞു. അദ്ദേഹത്തിന്റെ ഏക ലക്ഷ്യം വിശുദ്ധന്മാരായ ആളുകളെ കണ്ടെത്തി അവരിൽ നിന്ന് ആത്മീയകാര്യങ്ങൾ കേൾക്കുക എന്നതായിരുന്നു. അതേസമയം സ്വന്തം കൈ കൊണ്ട് അദ്ദേഹം അദ്ധ്വാനിച്ചു. അതിൽനിന്നു കിട്ടുന്നതുകൊണ്ട് വിശപ്പടക്കുകയും പാവങ്ങൾക്കു ദാനം ചെയ്യുകയും ചെയ്തു. അദ്ദേഹത്തിന്റെ ത്യാഗവും, മനുഷ്യസ്നേഹവും, പുണ്യപരിശീലനവും അനേകരെ തന്റെ അടുക്കലേക്ക് ആകർഷിച്ചു. പതിനഞ്ചു വർഷത്തോളം തന്റെ സ്വന്തം നാട്ടിൽ ഇങ്ങനെ ജീവിച്ചു കഴിഞ്ഞു. കൂടുതൽ കർക്കശമായ സന്യാസ ജീവിതത്തിന് അദ്ദേഹം നൈൽ നദിയുടെ മറുകരയിലെ പിസ്പിറിലെ കുന്നിൻനിരകളിലേയ്ക്ക് താമസം മാറ്റി. മരുഭൂമിയിലേയ്ക്ക് അധികം ദൂരമുണ്ടായിരുന്നില്ല. അവിടെയാണ് തന്റെ ജീവിതത്തിലെ അടുത്ത ഇരുപതു വർഷക്കാലം താമസിച്ചത്. അനേകം ചെറുപ്പക്കാർ അദ്ദേഹത്തിന്റെ മാതൃക പിൻപറ്റി സമീപപ്രദേശങ്ങളിൽ വന്നു താമസിച്ചു. അധികം താമസിയാതെ ആ പ്രദേശമാകെ ഏകാന്ത സന്യാസികളെക്കൊണ്ടു നിറഞ്ഞു. അവരെല്ലാം അന്തോനിയോസിന്റെ ഉപദേശം കേൾക്കുവാൻ എപ്പോഴും ഉത്സുകരായിരുന്നു. അവരെല്ലാം വല്ലപ്പോഴും ഒരുമിച്ചുകൂടുന്ന ഒരു പതിവുണ്ടായി; പ്രത്യേകിച്ചു ഞായറാഴ്ച വി. ആരാധനയ്ക്കായിട്ട്. അപ്പോഴെല്ലാം അവർക്ക് നേതൃത്വം കൊടുക്കുന്ന ആശ്രമപിതാവായി അന്തോനിയോസ് അംഗീകരിക്കപ്പെട്ടു കഴിഞ്ഞിരുന്നു. ഒരിക്കൽ പീഡകളുടെ സമയത്ത് ക്രിസ്ത്യാനികളെ ധൈര്യപ്പെടുത്തുവാൻ അന്തോനിയോസ് പട്ടണത്തിലെത്തിയത് വളരെ കോളിളക്കം സൃഷ്ടിച്ചു.

കൂടുതൽ തീവ്രമായ പുണ്യപരിശീലനത്തിനായി അദ്ദേഹം പിന്നീട് മരുഭൂമിയുടെ മധ്യഭാഗത്തേയ്ക്കു പോയി. അവിടെ വല്ലപ്പോഴും ചില മരുഭൂവാസികളെത്തി അദ്ദേഹത്തിനു ഭക്ഷണം കൊടുക്കുമായിരുന്നു. അല്ലാത്തപ്പോഴൊക്കെ മിക്ക ദിവസങ്ങളിലും ഉപവസിച്ചും ചിലപ്പോൾ അപൂർവമായി ഈന്തപ്പഴങ്ങൾ ഭക്ഷിച്ചും കഴിച്ചുകൂട്ടി. അവിടെയും അന്തോനിയോസിനെ കാണുവാൻ ഭക്തന്മാർ വരുവാൻ തുടങ്ങി. അദ്ദേഹം മൂലം അനേകം അത്ഭുതങ്ങളും നടന്നുകൊണ്ടിരുന്നു. ഇങ്ങനെ വ്യഭനായി ഏകാന്ത ജീവിതം നയിച്ചപ്പോഴാണ് അറിയു സിന്റെ വേദവിപരീതത്തെക്കുറിച്ച് അറിഞ്ഞത്. അങ്ങനെ അദ്ദേഹം അറിയു സുകാർക്കെതിരെ പ്രസംഗിക്കുവാൻ വീണ്ടും അലക്സന്ത്രിയായിലെത്തി. ആ സന്ദർശനം സത്യവിശ്വാസത്തിന്റെ വലിയ വിജയമായിരുന്നു.

അന്തോനിയോസിന്റെ ഉത്തമ സുഹൃത്തായിരുന്നു വി. അത്താനാസ്യോസ്. അത്താനാസ്യോസിന്റെ പ്രവാസത്തിന്റെ നാളുകളിൽ അദ്ദേഹം അന്തോനിയോസിനെ പലപ്പോഴും സന്ദർശിച്ചിരുന്നു.

അന്തോനിയോസ് വന്ദ്യവയോധികനായിരിക്കുമ്പോഴാണ് മുമ്പു പറഞ്ഞ ദർശനപ്രകാരം തീബ്സിലെ വി. പൗലൂസിനെ കാണുന്നത്. പൗലൂസിനെ അന്വേഷിച്ച്, ദീർഘയാത്ര നടത്തി, അത്ഭുതകരമായ അടയാളങ്ങളാൽ നയിക്കപ്പെട്ട അന്തോനിയോസ്, പൗലൂസ് താമസിച്ച ഗുഹാമുഖത്തെത്തിയപ്പോൾ പെട്ടെന്നു പൗലൂസ് വാതിൽ അടച്ചു. അന്തോനിയോസ് താണുവീണു കിടന്നപേക്ഷിച്ചു: ‘ഞാനാരാണെന്നും എവിടെ നിന്നു വരുന്നുവെന്നും എന്തിനു വരുന്നുവെന്നും അങ്ങയ്ക്കറിയാം. അങ്ങയെ കാണുവാനുള്ള യോഗ്യത എനിക്കില്ലെന്നറിയാം. എങ്കിലും ഞാൻ അങ്ങയെ കാണാതെ തിരിച്ചു പോകയില്ല. അവിടുന്ന് മൃഗങ്ങളെ സ്വാഗതം ചെയ്യുന്നുണ്ടല്ലോ. എങ്കിൽ എന്തുകൊണ്ടു മനുഷ്യനെ സ്വാഗതം ചെയ്യുന്നില്ല? ഞാൻ അന്വേഷിച്ചതു കണ്ടെത്തി. ഞാനിപ്പോൾ മുട്ടുകയാണ്, തുറക്കപ്പെടാൻ. എനിക്കതു സാധിച്ചില്ലെങ്കിൽ ഞാനിവിടെ മരിക്കട്ടെ. അങ്ങുതന്നെ എന്നെ സംസ്കരിക്കേണ്ടി വരും.’ ഇതു കേട്ട വി. പൗലൂസ് വാതിൽ തുറന്നുകൊണ്ടു പുഞ്ചിരിച്ചിപ്രകാരം പറഞ്ഞു: ‘ഇപ്രകാരമുള്ള പ്രാർത്ഥന ഭീതിപ്പെടുത്തലല്ല; ഈ കണ്ണിരിൽ കാപട്യമില്ല. എന്നാൽ മരിക്കാൻ വന്നവരെ സ്വാഗതം ചെയ്യാത്തതിൽ അത്ഭുതപ്പെടേണ്ട കാര്യമില്ലല്ലോ?’ അവസാനം പൗലൂസ് മരിച്ചപ്പോൾ സംസ്കരിക്കാനുള്ള ഭാഗ്യം അന്തോനിയോസിനുണ്ടായി. പൗലൂസിൽ നിന്നു കിട്ടിയ വസ്ത്രം വിശേഷപ്പെട്ടവസരങ്ങളിൽ അന്തോനിയോസ് ധരിക്കുമായിരുന്നു.

അന്തോനിയോസും തന്റെ മരണം ആസന്നമായപ്പോൾ സമീപത്തുള്ള സന്യാസികളെ സന്ദർശിച്ചു വിട ചോദിച്ചു. ഒരു കാര്യം പ്രത്യേകം തന്റെ ശിഷ്യരെ ഉപദേശിച്ചു. ഈജിപ്തുകാരുടെ പാരമ്പര്യപ്രകാരം തന്റെ ശരീരം ഒരിക്കലും സുഗന്ധം പുഗി സൂക്ഷിക്കരുത്, മണ്ണിൽ അടക്കം ചെയ്യണം എന്നും തന്റെ വസ്ത്രങ്ങളിൽ ചിലതു അത്താനാസ്യോസിനും സെറാപ്പിയനും നല്കണം എന്നും നിർദ്ദേശിച്ചിട്ട് അദ്ദേഹം ക്രി. വ. 356-ൽ നൂറ്റിയഞ്ചു വയസ്സുള്ളവനായി നിര്യാതനായി.

തീബ്സിലെ വി. പൗലൂസിന്റേതായി കൃതികളായിട്ടൊന്നും അറിയപ്പെടുന്നില്ല. എന്നാൽ അന്തോനിയോസിന്റെ ചില എഴുത്തുകൾ നമുക്കു ലഭിച്ചിട്ടുണ്ട്. മിക്ക എഴുത്തുകളും സന്യാസജീവിതത്തിലെ സ്ഥിരതയ്ക്കും പൂർണ്ണതയ്ക്കും ശിഷ്യരെ ആഹ്വാനം ചെയ്യുന്നവയാണ്.

ചില പുരാതന ചിത്രങ്ങളിൽ തീബ്സിലെ പൗലൂസിനെ ചിത്രീകരിക്കുന്നത് സിംഹങ്ങളുടെ സഹവാസിയായിട്ടാണ്. അന്തോനിയോസിനെക്കുറിച്ചുള്ള ചിത്രങ്ങൾ അനേകം പരീക്ഷകളുടെയിൽ, പതറാതെ നിൽക്കുന്ന പുണ്യപുരുഷനായിട്ടാണു ചിത്രീകരിക്കുന്നത്.





ഉപസമതിയോ ഉപായസമതിയോ?

ഡോ. എം. കുര്യൻ തോമസ്

2017 ജൂലൈ 3-ലെ സുപ്രീംകോടതി വിധി മുതൽ മലങ്കരസഭയ്ക്ക് അനു കൂലമായി തുടർച്ചയായി വന്നുകൊണ്ടിരിക്കുന്ന കോടതിവിധികൾ നടപ്പിലാക്കുന്നത് ഇന്ന് വഴിമുട്ടി നിൽക്കുകയാണ്. ഏതു കോടതിയുടെ ആയാലും വിധി നടപ്പിലാക്കുക എന്ന പ്രക്രിയ പൂർണ്ണമായും സംസ്ഥാന സർക്കാരിന്റെ ഉത്തര വാദിത്വവും ചുമതലയുമാണ്. ഈ ഭരണഘടനാ ബാധ്യത കോടതി തന്നെ പലവട്ടം ചൂണ്ടിക്കാണിച്ചിട്ടും വിശേഷമൊന്നുമുണ്ടായില്ല.

മലങ്കരസഭാ കേസുകളിൽ വിധിനടത്തിപ്പിന്നു രണ്ടു വശങ്ങളുണ്ട്. ഒന്നാമതായി, വിധി അവകാശിക്ക് - അതായത് 1934-ലെ സഭാ ഭരണഘടനാപ്രകാരം നിയമിക്കപ്പെട്ട വികാരിക്ക് - തന്റെ ചുമതലകൾ നിർവഹിക്കാനുള്ള അവസരം ഉണ്ടാക്കുക. രണ്ടാമതായി, കോടതി ശാശ്വത നിരോധനം ഏർപ്പെടുത്തിയിട്ടുള്ള വ്യക്തികളും സ്ഥാനികളും അത്തരം സ്ഥലങ്ങളിൽ പ്രവേശിക്കുന്നത് തടയുക. ആത്യന്തികമായി ഈ നിയമപ്രക്രിയ തടസപ്പെടുത്തുന്നവരെ നിയമത്തിനു മുമ്പിൽ കൊണ്ടുവന്ന് ശിക്ഷിക്കുക. ഭരണകൂടം ചെയ്യേണ്ടത് ഇതാണ്.

എന്നാൽ ഇന്നു സംഭവിക്കുന്നത് നേരെ മറിച്ചാണ്. യഥാർത്ഥ വിധിയുടമ വിധി നടപ്പാക്കേണ്ടവരാൽ വഴിയിൽ തടയപ്പെടുന്നു. ശാശ്വത നിരോധനമുള്ളവർ പള്ളിക്കുള്ളിലും പരിസരത്തും അഴിഞ്ഞാടുന്നു. പോലീസും റവന്യൂ അധികാരികളും ഇതു കണ്ട് കൈയും കെട്ടി നിൽക്കുന്നു. ഈ വർത്തമാനകാല യാഥാർത്ഥ്യങ്ങളുടെ അടിസ്ഥാനത്തിൽ വേണം ഇ. പി. ജയരാജൻ അധ്യക്ഷനായുള്ള മന്ത്രിസഭാ ഉപസമതിയുടെ നിയമനത്തെ കാണാൻ.

മലങ്കരസഭാ പ്രശ്നങ്ങളുമായി ബന്ധപ്പെട്ട് ഇതിനു മുമ്പും മന്ത്രിസഭാ ഉപസമതികൾ ഉണ്ടായിട്ടുണ്ട്. ആലുവാ തൂക്കുന്നത് സെമിനാരിയുമായി ബന്ധപ്പെട്ട് 2005 ജൂലൈയിൽ കെ. കെ. രാമചന്ദ്രൻ മാസ്റ്റർ, ബാബു ദിവാകരൻ, ഡോ. എം. കെ. മുനീർ എന്നിവരും 2011 ഒക്ടോബറിൽ കോലഞ്ചേരി പള്ളി വിഷയത്തിൽ കെ. എം. മാണി, തിരുവഞ്ചൂർ രാധാകൃഷ്ണൻ, ഡോ. എം. കെ. മുനീർ എന്നിവരും ഉൾപ്പെട്ട മന്ത്രിസഭാ ഉപസമതികളെ നിയമിച്ച് ചർച്ച നടത്തിയിട്ടുണ്ട്.

എന്നാൽ മുൻ ഉപസമതികളും മുൻ യാക്കോബായ വിഭാഗത്തിനുവേണ്ടി രൂപീകരിച്ച ഇപ്പോഴത്തെ ജംബോ ഉപസമതിയും തമ്മിൽ അടിസ്ഥാനപരവും ഗുരുതരവുമായ ഒരു വൈജാത്യമുണ്ട്. 2005, 2011 വർഷങ്ങളിലെ ഉപസമതികൾ രൂപീകരിയ്ക്കപ്പെട്ടത് അതത് കേസുകളിൽ അന്തിമവിധി വരുന്നതിനു മുമ്പാണ്. ഇടക്കാല സംവിധാനം മാത്രമായിരുന്നു അവരുടെ ചർച്ചാ വിഷയം.

ഇന്ന് സ്ഥിതി നേരെ മറിച്ചാണ്. സുപ്രീംകോടതിയുടെ അന്തിമ വിധി 2017 ജൂലൈ 3-ന് പ്രഖ്യാപിച്ചു. അതിനെ ശരിവയ്ക്കുന്ന പല തുടർവിധികളും വന്നു കഴിഞ്ഞു. ഇടക്കാല സംവിധാനങ്ങൾക്കൊന്നും ഇനി പ്രസക്തിയില്ല. ആത്യന്തികമായ വിധി നടത്തിച്ച് എന്ന പ്രക്രിയ മാത്രമാണ് ഇനി ശേഷിച്ചിരിക്കുന്നത്. അതിനാകട്ടെ സർക്കാരിന് ഉഭയകക്ഷി ചർച്ചകളുടെയൊന്നും ആവശ്യമില്ല. പിന്നെന്തിനാണൊരു ഉപസമതി?

സുപ്രീംകോടതിവിധി ഭാഗികമായോ പൂർണ്ണമായോ നടപ്പാക്കരുതെന്ന് ആവശ്യപ്പെടാനോ പ്രഖ്യാപിക്കാനോ ഒരു മന്ത്രിയും സാധ്യമല്ല. അത് ഭരണഘടനാവിരുദ്ധവും സത്യപ്രതിജ്ഞാ ലംഘനവുമാകും. അവരുടെ മന്ത്രിപ്പണി പോയിക്കിട്ടും. വിധി നടത്തിച്ച് ഉപേക്ഷിക്കണമെന്ന് മലങ്കരസഭയെ നിർബന്ധിക്കാനും സാധ്യമല്ല. കാരണം സുപ്രീംകോടതി നിരാകരിച്ചിരിക്കുന്ന വിഭജനത്തിനും സമാന്തര ഭരണത്തിനും അത് പരോക്ഷമായി ഇടയാക്കും. സമ്മർദ്ദം ചെലുത്തിയാണെങ്കിലും അങ്ങിനെ ഏതെങ്കിലും കരാർ ഉണ്ടാക്കിയാൽ അതിനെതിരെ ഏതെങ്കിലും ഒരു പൗരൻ - സഭാംഗം പോലുമൊക്കണമെന്നില്ല - കോടതിയെ സമീപിച്ചാൽ പ്രഥമദൃഷ്ട്യാ തന്നെ കരാർ അസാധുവാകും.

കണ്ടനാട് വെസ്റ്റ് ഭദ്രാസനത്തിലെ കുന്നയ്ക്കൽ പള്ളിയിൽ വെച്ച് 2017 ഡിസംബർ 31-ന് പ. കാതോലിക്കാ ബാവാ ഇക്കാര്യത്തിൽ വ്യക്തമാക്കിയത് മലങ്കരസഭയുടെ നയം തന്നെയാണ്; 1934-ലെ സഭാ ഭരണഘടനയ്ക്കും സുപ്രീംകോടതി വിധികൾക്കും അനുസൃതമായല്ലാതെ ഒരു നടപടിയും സഭയ്ക്ക് സ്വീകരിയ്ക്കാനാവില്ല. സഭയുടെ നയം വ്യക്തമാക്കിയ സ്ഥിതിയ്ക്ക് ഇനിയൊരു ഉഭയകക്ഷി ചർച്ചയ്ക്കു പ്രസക്തിയില്ല എന്നതാണ് സത്യം.

എന്നാൽ ഉപസമതിയ്ക്ക് ചെയ്യാവുന്ന ക്രിയാത്മകമായ ചില സംഗതികളുണ്ട്. വിധി നടത്തിച്ച് അനിവാര്യവും സർക്കാരിന്റെ ഉത്തരവാദിത്വവുമാണെന്നും

അതിനോട് സഹകരിച്ചില്ലെങ്കിൽ ഉണ്ടാകാവുന്ന ഭവിഷ്യത്തുകളും മുൻ യാക്കോബായ വിഭാഗത്തെ വ്യക്തമായി ബോധ്യപ്പെടുത്തുക. അവരോട് സർക്കാരുമായി സഹകരിക്കാൻ ആവശ്യപ്പെടുക. അങ്ങിനെ സമാധാനപരമായ മാർഗ്ഗത്തിലൂടെ വിധിനടത്തിപ്പിനുള്ള സാഹചര്യം ഉണ്ടാക്കുക.

മുൻ യാക്കോബായ വിഭാഗം അക്രമം വെടിഞ്ഞ് വിധിനടത്തിപ്പുമായി സഹകരിയ്ക്കുന്നപക്ഷം സർക്കാരിനു ചെയ്യാവുന്ന ഒന്നുണ്ട്. അവർക്ക് മാതൃസഭയിലേയ്ക്ക് മാന്യമായി മടങ്ങിവരാനുള്ള മാർഗ്ഗങ്ങളെപ്പറ്റി മലങ്കരസഭയുമായി ചർച്ചചെയ്ത് അതിന് സുഗമമായ പാതയൊരുക്കുക. പക്ഷേ അതിനു സമാധാനപരമായ വിധിനടത്തിപ്പിനു ശേഷം മാത്രമാണ് പ്രസക്തി.

ചുരുക്കത്തിൽ ഒരു ഉഭയകക്ഷിചർച്ച ഇപ്പോൾ നിഷ്പ്രയോജനകരവും നിർദ്ദനകവുമാണ്. അത് മലങ്കര സഭയുടെ ആവശ്യവുമല്ല. എങ്കിലും സംസ്ഥാന സർക്കാർ നിയമിച്ച ഒരു മന്ത്രിസഭാ ഉപസമതിയെ പാടെ നിരാകരിക്കുന്നത് ശരിയല്ല. സർക്കാരിനു മുമ്പിൽ 1934-ലെ സഭാ ഭരണഘടനയ്ക്കും സുപ്രീംകോടതി വിധികൾക്കും അനുസൃതമായല്ലാതെ ഒരു നടപടിയും സഭയ്ക്ക് സ്വീകരിയ്ക്കാനാവില്ല എന്ന നയം വ്യക്തമാക്കുക. വേണമെങ്കിൽ ഈ നയം ചർച്ചയ്ക്കുള്ള അടിസ്ഥാന നിബന്ധനയായി മുൻകൂർ ഉന്നയിയ്ക്കുകയും ചെയ്യാം.

ഇനിയുള്ള പ്രശ്നം ആരു ചർച്ച ചെയ്യണം എന്നതാണ്. അതും പ. പിതാവ് കുന്നയ്ക്കലിൽ വ്യക്തമാക്കിയിട്ടുണ്ട്. സഭയുടെ സമതികളാണ് പ്രതിനിധി സംഘത്തെ നിശ്ചയിക്കേണ്ടത്. പതിവു അതാണ്. ഉദാഹരണത്തിനു 2005 ജൂലൈ 28-നു ചേർന്ന പ. എപ്പിസ്കോപ്പൽ സുന്നഹദോസിന്റെയും വർക്കിംഗ് കമ്മിറ്റിയുടേയും സംയുക്ത യോഗമാണ് അന്നത്തെ മന്ത്രിസഭാ ഉപസമതിയുമായി ചർച്ച ചെയ്യാനുള്ളവരെ നിശ്ചയിച്ചത്. ചർച്ച അടിയന്തിര ആവശ്യമെങ്കിൽ തൽക്കാലം പ. എപ്പിസ്കോപ്പൽ സുന്നഹദോസിന്റെ സ്റ്റാൻഡിംഗ് കമ്മിറ്റിയുടേയും വർക്കിംഗ് കമ്മിറ്റിയുടേയും സംയുക്ത യോഗം പ്രതിനിധികളെ നിശ്ചയിക്കാം.

ഒരു കാര്യം പകൽപോലെ വ്യക്തമാണ്. 1934-ലെ സഭാ ഭരണഘടനയ്ക്കും സുപ്രീംകോടതി വിധികൾക്കും അനുസൃതമല്ലാത്ത ഒരു തീരുമാനവും മലങ്കരസഭയ്ക്ക് സ്വീകാര്യമല്ല. വിഭജനമോ സമാന്തര ഭരണമോ പരോക്ഷമായെങ്കിലും നിലവിൽ വരുന്ന തീരുമാനങ്ങൾ നിയമവിരുദ്ധവും കോടതിയലക്ഷ്യവുമാണ്. സഭയുടെ പ്രതിനിധികൾ എന്തു തീരുമാനം എടുത്താലും അത് പ. എപ്പിസ്കോപ്പൽ സുന്നഹദോസ്, മാനേജിംഗ് കമ്മിറ്റി, ചില സാഹചര്യങ്ങളിൽ മലങ്കര അസോസിയേഷൻ എന്നിവയുടെ തീരുമാനത്തിനു പൂർണ്ണമായും വിധേയമായിരിക്കും (Subject to the approval of the Holy Episcopal Synod, Managing Committee and if necessary, the Malankara Association). നിലവിലുള്ള മാനേജിംഗ് കമ്മിറ്റി, മലങ്കര അസോസിയേഷൻ എന്നിവയ്ക്ക് 2022 മാർച്ച് വരെ കാലാവധി ഉള്ളതിനാൽ അതത്ര ബുദ്ധിമുട്ടുള്ള സംഗതിയൊന്നുമല്ല. ഈ വസ്തുത സർക്കാരിനെ മുമ്പു കൂട്ടി അറിയിക്കണം. ഉണ്ടാകാവുന്ന അനാവശ്യ സമ്മർദ്ദങ്ങൾക്കുള്ള സാധ്യതയ്ക്ക് ഇതു തടയിടും.

മലങ്കരസഭയുടെ പ്രതിനിധികൾ ആരായാലും അവർ സഭയുടെ നയമായിരിക്കണം അവതരിപ്പിക്കേണ്ടത് അല്ലാതെ വ്യക്തിപരമായ ഇഷ്ടാനിഷ്ടങ്ങൾ അല്ല. അതിനു കഴിവും തയ്യാറുമുള്ളവരെ മാത്രം വേണം തിരഞ്ഞെടുത്തയയ്ക്കാൻ. ചർച്ചകളുടെ പുരോഗതി അറിയാൻ എല്ലാ സഭാംഗങ്ങൾക്കും അവകാശമുണ്ട് എന്ന വസ്തുതയും വിസ്മരിക്കരുത്.

വിധിനടത്തിച്ച് അനന്തമായി നീട്ടിക്കൊണ്ടുപോകാനാണ് മന്ത്രിസഭാ ഉപസമതി നിയമനം എന്നു പലരും ആരോപിക്കുന്നുണ്ട്. അവർക്ക് അതിനു ന്യായീകരണവുമുണ്ട്. കാരണം മൂന്നു മാസങ്ങൾക്ക് മുമ്പ് ഒരു സമാധാന ആലോചനയും നിലവിലില്ലാതിരിക്കെ, ഒത്തു തീർപ്പു ചർച്ചകൾ സർക്കാർ നടത്തിവരികയാണെന്നും, അതിനാൽ കേസ് നീട്ടി വെയ്ക്കണമെന്നും അഭ്യർത്ഥിച്ച് സുപ്രീംകോടതിയെ തെറ്റിദ്ധരിപ്പിച്ച ചരിത്രം കേരള സർക്കാരിനുണ്ട്. അതും സർക്കാരിന് നോട്ടീസ് പോലും ലഭിയ്ക്കാത്ത കേസിൽ! മന്ത്രിസഭാ ഉപസമതിയെ നിയമിച്ചത് 2019 ജനുവരിയിലാണെന്ന വസ്തുത കൂടി പരിഗണിക്കുമ്പോഴാണ് ഈ ആരോപണത്തിന്റെ ഗൗരവം വർദ്ധിക്കുന്നത്.

ഇനി വിധിനടത്തിച്ച് ദൈർഘ്യമില്ലാത്ത തന്ത്രമാണെങ്കിൽ, അതു തിരിച്ചറിഞ്ഞ് എത്രയും വേഗം സലാം പറഞ്ഞു പിരിയുക. നീതിന്യായകോടതികൾ ഇന്നും ഇന്ത്യയിൽ ശക്തമാണ്. ആ മാർഗ്ഗത്തിൽ തന്നെ മുന്നേറാം.

□



വചനതീർത്ഥം 2

ജനുവരി 13

കർതൃശിഷ്യത്വത്തിലേക്ക്, കരുത്തിലേക്ക് ഒരു വഴി

ദനഹായുടെ ശേഷം ഒന്നാം ഞായർ
(വി. യോഹ. 1:43-54)

ഫാ. മാത്യു വർഗീസ് കുളങ്ങാട്ടിൽ



വേദപശ്ചാത്തലം

ദൈവത്തിന്റെ കണ്ണിലൊളിച്ച ശൈശവമാണ് നമനയേലിനുണ്ടായിരുന്നത്. ചിലപ്പോൾ നാമറിയാത്ത ചില മർമ്മങ്ങൾ നമ്മുടെ വളർച്ചയുടെ ഘട്ടങ്ങളിൽ നമുക്ക് ദിശാബോധം പകരാറുണ്ട്. അത്തരത്തിലൊന്ന് അയാളുടെ ജനനക്കാലത്ത് നടന്നിരുന്നു. വിദ്യാന്മാരോടു ചോദിച്ചറിഞ്ഞ കാലത്തിന് ഒത്തവണ്ണം രണ്ടു വയസ്സും താഴെയുമുള്ള കുഞ്ഞുങ്ങളെ കൊല്ലിച്ച കാലത്ത് നമനയേലിന്റെ അമ്മ പൈതലിനെ അത്തിയുടെ കീഴിലൊളിപ്പിച്ചിരുന്നുവെന്നും പ്രായമായപ്പോൾ ഈ കഥ അദ്ദേഹത്തിന് പറഞ്ഞുകൊടുത്തിരുന്നുവെന്നും ഒരു പാരമ്പര്യ കഥയുണ്ട്. അത്തിയുടെ കീഴിൽ നിന്ന് അന്ന് രക്ഷപ്പെട്ടത് ഈ കുടികാഴ്ചക്ക് വേണ്ടിയാണ് എന്നും ഇവിടെ അർത്ഥമാക്കുന്നുണ്ടായിരിക്കാം. തനിക്ക് മാത്രമറിയുന്ന ആ ആന്തരിക മർമ്മത്തെ കർത്താവ് ഓർമ്മിപ്പിച്ചപ്പോൾ നമനയേൽ വിനായനിതനായി. യിരമ്യ 1.5-ൽ പറയുന്ന ദൈവത്തിന്റെ മിഴികൾ അവന്റെ പ്രതിസന്ധിയുടെ ശൈശവത്തെയും അറിഞ്ഞിരുന്നുവെന്ന് സാരം. മനശാസ്ത്ര - കൗൺസലിംഗ് പരിപ്രേക്ഷ്യത്തിൽ ഈ ഭാഗത്തെ വിലയിരുത്തുകയാണിവിടെ.

1. നൂ ഡൈനാമിക്സും (Noo dynamics) ഗുരുപ്രേരണയും

ഒന്നോർത്താൽ എത്ര ലളിതമായാണ് ശിഷ്യത്വം ഒരാളെ ആശ്ലേഷിക്കുന്നത്. സ്നേഹസൗഹൃദങ്ങളുടെ വഴിയിൽ അത്ര അനിശ്ചിതവും അനന്ദദിതവുമായ ആത്മാവിൽ ഇതൾ വിരിയേണ്ടതാണ് ശിഷ്യത്വം. കൂടാതെ യേശുവിന്റെ ശിഷ്യത്വം പകർന്ന് കൊടുക്കുന്ന അദ്ഭുതകരമായ പ്രചോദനം ഒരാൾക്ക് തന്നെ തന്നെ കണ്ടെത്തുവാൻ കഴിവുള്ളതായിരുന്നു. നൂ ഡൈനാമിക്സ് എന്നൊരു സാങ്കേതിക പദമുണ്ട്. അത് ആദ്യം ഉപയോഗിച്ചത് വിക്ടർ ഫ്രാങ്കിൾ ആയിരുന്നു. നേടേണ്ട ലക്ഷ്യത്തിലേക്ക് മനുഷ്യരുടെ പ്രവർത്തനങ്ങളെ തിരിച്ചുവിടുന്നതിനുള്ള മനസ്സിന്റെ കാന്തിക വലയത്തിൽ നിന്ന് ആവിർഭവിക്കുന്ന പ്രചോദനശക്തിയെയും അതിനുള്ള ഊർജ്ജത്തെയുമാണ് ഈ പദം കൊണ്ട് ഉദ്ദേശിക്കുന്നത്. ജീവിതത്തിന്റെ അർത്ഥം കണ്ടെത്തുവാൻ ഒരാളെ പ്രേരിപ്പിക്കുന്ന അവസ്ഥയാണിത്. സത്യത്തിൽ നമനയേലിനെ അംഗീകരിക്കുകയും അഭിനന്ദിക്കുകയും ചെയ്യുന്ന ഗുരുപ്രേരണ അതാണ് സത്യത്തിൽ നിർവ്വഹിക്കുന്നത്. ഫ്രാങ്കിൾ ഇപ്രകാരം എഴുതി, 'എന്തിനുവേണ്ടി ജീവിക്കണം എന്നറിയാവുന്നവന് എങ്ങിനെ ജീവിക്കണം എന്നും അറിയാം.' സത്യത്തിൽ എന്തിനുവേണ്ടി ജീവിക്കണം എന്ന പ്രചോദനം തന്നെയാകണം ഗുരുമൊഴികളിലൂടെ നമനയേൽ കണ്ടെത്തുന്നത്.

2. നമനയേലും ലോഗോതൊപ്പിയും

കൗൺസലിംഗിലെ പ്രധാന സാങ്കേതികതന്ത്രമാണ് ലോഗോതൊപ്പി. ഈ വിശകലനത്തിൽ മൂന്ന് വിധത്തിൽ ജീവിതത്തിന്റെ അർത്ഥം കണ്ടെത്താമെന്ന് സൂചിപ്പിക്കപ്പെടുന്നു. 1. ചില പ്രവർത്തന പഥത്തിലൂടെ: നമനയേൽ സ്വന്ത നിലയിലും മറ്റുള്ളവരോടും ഉത്തരവാദിത്തമുള്ള ഒരാളാണ്. അതിനാൽ അയാൾ അത്തിയുടെ കീഴിലിരുന്ന് വേദം പഠിച്ചു. പഠനങ്ങൾ ഒരു വ്യക്തിക്ക് വേണ്ടി മാത്രമല്ല. ഒരു സമൂഹത്തിനായുള്ള



കരുതൽ കൂടിയാണത്. യഹൂദ വേദപഠന ശൈലി അനുവർത്തിക്കുന്നത് തന്റെയും സമൂഹത്തിന്റെയും അസ്തിത്വത്തെ കുറിച്ചുള്ള ബോധ്യങ്ങളിലേക്ക് നയിച്ചുണ്ടാകണം. 2. ചില മൂല്യങ്ങൾ കണ്ടെത്തുക വഴി: യോഹന്നാൻ മാന്ദാനയുടെ ശിഷ്യനായിരുന്ന ഫിലിപ്പിലൂടെയാണ് നമനയേൽ യേശുവിലേക്ക് എത്തുന്നത്. അത് നസ്രത്തിൽ നിന്നുള്ള നന്മയെ കാണുവാനായിരുന്നു. നന്മയുടെ വഴികളെ തേടുന്നവരില്ലാതെ പോകുന്ന കാലത്ത് ഇദ്ദേഹം നമുക്ക് ഒരു പ്രചോദനമാണ്. തന്റെ അറിവുകളിൽ നിന്ന് അറിയാത്ത ആകാശത്തെ തേടുകയാണ് അയാൾ. തന്നിലേക്ക് തന്നെ അന്വേഷണവും ഉത്തരങ്ങളും നാം ചുരുക്കുന്ന ഒരു കാലത്ത് ബർത്തലോമായി ഒരു മാതൃകയാണ്. തിരുവെഴുത്തുകളെ കുറിച്ച് അറിയുന്നവർ ആ അത്യുന്നത സോപാനങ്ങളിലേക്ക് എത്തുന്നതും നാം ഇവിടെ കാണേണ്ടതാണ്. 3. അനിവാര്യമായ സാഹചര്യങ്ങളുമായി പൊരുത്തപ്പെടുന്നത് വഴി: പൊരുത്തമുണ്ടാകേണ്ടത് പൊരുളറിയുന്നതിലൂടെയാണ്. പൊരുളിന്റെ പൊരുളായ പരംപൊരുൾ ദൈവമാണ്. പൊരുൾ തിരിക്കാനാവാത്ത സമസ്യകളുടെ ഇടർച്ചക്കല്ലിൽ തട്ടിയാണ് അനേകം ജീവിതങ്ങൾ തകർന്ന് പോവുന്നത്. കലഹവും സന്ദേഹങ്ങളും ലക്ഷ്യമില്ലായ്മയും ഒക്കെ ഇങ്ങിനെയുള്ള തടങ്കൽപാറകളാണ്. പൊരുൾ തേടേണ്ടത് സംഭാഷണങ്ങളും സംവാദങ്ങളും വഴിയാണ്.

ഇന്ന് നിശ്ചലമായ മനസ്സോടെ കലഹിച്ചും സന്ദേഹിച്ചും ജീവിതം തീർക്കുന്നവർക്ക് മുമ്പിൽ സംഭാഷണത്തിന്റെ നൈർമ്മല്ല്യങ്ങളിലൂടെ ഒരാൾ സാക്ഷാൽ യിസ്രായേലുനായി മാറുന്നു. അയാൾ യിസ്രായേലിന്റെ രാജാവിനെയും ദൈവത്തിന്റെ പുത്രനെയും കണ്ടെത്തുന്നു (വാ. 49). സ്വർഗ്ഗം തുറക്കുന്നത് ഇപ്പോഴാണ്. ആനന്ദത്തിന്റെ ലോകത്തേക്ക് അയാൾ പ്രവേശിക്കുന്നു. തുറവിയുടെ സംസ്കാരത്തിലൂടെ നമുക്ക് ജീവിതത്തിന്റെ ഒരു പുതുലോകം എത്തിപിടിക്കാനാവും. മേൽസൂചിപ്പിച്ച മൂന്ന് വിശേഷ കാര്യങ്ങൾ നമുക്ക് ദിശാബോധം പകരട്ടെ. □



ഓർത്തഡോക്സ് മെഡിക്കൽ ഫോറം ബഹ്റൈൻ യൂണിറ്റ് ഉദ്ഘാടനം ചെയ്തു

ബഹ്റൈൻ: സഭയുടെ മാനവ ശാക്തീകരണ വിഭാഗത്തിന് കീഴിൽ സഭാംഗങ്ങളായ ഡോക്ടർസ്, നഴ്സസ്, കൗൺസിലേഴ്സ്, പാരാ മെഡിക്കൽ സ്റ്റാഫ്സ് എന്നിവരുടെ കൂട്ടായ്മയായ ഓർത്തഡോക്സ് മെഡിക്കൽ ഫോറത്തിന്റെ ബഹ്റൈൻ സെന്റ് മേരീസ് ഇന്ത്യൻ ഓർത്തഡോക്സ് കത്തീഡ്രലിലെ യൂണിറ്റായ മെഡിക്കൽ ഓക്സിലറി ഫോറം രൂപീകൃതമായി.

സഭയുടെ ആതുര സേവന രംഗങ്ങളിലെ മികവുറ്റ പ്രവർത്തനങ്ങൾക്ക് ശക്തിപകരുന്നതാണ് ഈ ഫോറം. സഭാംഗങ്ങളുടെ ആരോഗ്യ, മാനസിക ബുദ്ധിമുട്ടുകളിൽ താങ്ങും തണലുമായി പ്രവർത്തിക്കുക എന്നതാണ് ഈ ഫോറത്തിന്റെ പ്രധാന ഉദ്ദേശം. രോഗികളായവരെ സഹായിക്കുന്നതിനോടൊപ്പം അവർക്ക് വേണ്ടുന്നതായ സഹായങ്ങളും, നിർദ്ദേശങ്ങളും നൽകുക എന്നതും ഈ ഫോറത്തിന്റെ പ്രഖ്യാപിത ലക്ഷ്യമാണ്. കൂടാതെ ബോധവൽക്കരണ ക്ക്ളാസ്സുകൾ, സെമിനാറുകൾ, ധ്യാനങ്ങൾ, മെഡിക്കൽ ക്യാമ്പുകൾ, കൗൺസിലിംഗ് ക്ളാസ്സുകൾ എന്നിവ സംഘടിപ്പിക്കുന്നതിനും ഈ ഫോറം ലക്ഷ്യമിടുന്നു.

കത്തീഡ്രലിലെ യൂണിറ്റിന്റെ ഉദ്ഘാടനം ഡിസംബർ 21-ന് വി. കുർബാനക്ക് ശേഷം ഡോ. ഗീവർഗീസ് മാർ യൂലിയോസ് നിർവഹിച്ചു. കത്തീഡ്രൽ വികാരി ഫാ. ജോഷ്വാ എബ്രഹാം, സഹ വികാരി ഫാ. ഷാജി ചാക്കോ, ഫാ. സഖറിയാ, ട്രസ്റ്റി ലെനി പി മാത്യു, സെക്രട്ടറി റോയി സ്കറിയ, ഇടവകയിൽ ഫോറം രൂപീകരിക്കുന്നതിന് ചുക്കാൻ പിടിച്ച 2018 ഭരണസമിതി അംഗങ്ങൾ, മെഡിക്കൽ ഫോറം കോഓർഡിനേറ്റർ അജി ചാക്കോ പാറയിൽ, അസി. കോഓർഡിനേറ്റർ അമ്മിണി ജോയ് എന്നിവർ സന്നിഹിതരായിരുന്നു.

കുമ്പഴ പള്ളിയുടെ അഖില മലങ്കര സംഗീത-പ്രസംഗ-ക്വിസ് മത്സരത്തിന് 25 വയസ്

കുമ്പഴ സെന്റ് മേരീസ് ഓർത്തഡോക്സ് വലിയ കത്തീഡ്രൽ യുവജനപ്രസ്ഥാനം ആണ്ടുതോറും നടത്തി വരുന്ന അഖില മലങ്കര സംഗീത - പ്രസംഗ-ക്വിസ് മത്സരം ജനുവരി മാസം 13-ാം തീയതി 25 ന്റെ നിറവിലേക്ക്. 25 വർഷത്തിലെ തിരിഞ്ഞുനോട്ടത്തിൽ ഇന്ന് വൈദിക ഗണത്തിൽ ഉൾപ്പെടെ ഒരുപാട് പ്രതിഭകൾ ഇവിടെ മത്സരാർത്ഥികൾ ആയി വന്നതിനെ പഴയ കാല യുവജനപ്രസ്ഥാനം പ്രവർത്തകർ സ്മരിക്കുകയുണ്ടായി. കലാപ്രതിഭകൾക്ക് പ്രോത്സാഹനം എന്നോണം മുടക്കം കൂടാതെ നടത്തി വരുന്ന ഈ മത്സരം ഇടവക പെരുന്നാളിനോട് ചേർന്നാണ് നടത്തപ്പെടുന്നത്. വിജയികൾക്കുള്ള എവറോളിങ്ങ് ട്രോഫിയും, ക്യാഷ് അവാർഡും പെരുന്നാൾ ദിവസം അഭി.തിരുമേനിമാർ നൽകിവരുന്നു.

ഈ വർഷം ജനുവരി 13 ന് ഉച്ചയ്ക്ക് 12.45നാണ് മത്സരം. പതിവുപോലെ റെജിസ്ട്രേഷൻ, ഉദ്ഘാടനം എന്നിവയോടൊപ്പം സംഗീത പ്രസംഗ ക്വിസ് മത്സരങ്ങൾ വിവിധ വേദിയിൽ അരങ്ങേറും.

ഇടവകയുടെ 132-ാമത് പെരുന്നാളിലേക്കും 25-ാമത് മത്സരത്തിലേക്കും എ വരെയും പ്രസ്ഥാന അംഗങ്ങൾ സ്വാഗതം ചെയ്തു



അട്ടപ്പാടി നെല്ലിപ്പതി സെന്റ് തോമസ് ആശ്രമം സൂപ്പീരിയർ ആയി നിയമിതനായ ഫാ. വർഗീസ് ജോസഫ്.



ഡോക്ടറേറ്റ് ലഭിച്ചു

എഡ്യൂക്കേഷനിൽ പിഎച്ച്.ഡി. നേടിയ (മഹാത്മാഗാന്ധി സർവകലാശാല) ഫാ. റിഞ്ചു പി കോശി, വടക്കേത്തലയ്ക്കൽ, അടൂർ മണക്കാല പീടികയിൽ പി.എം. കോശിയുടെയും മേരിക്കുട്ടി കോശിയുടെയും മകനാണ്. കടമ്പനാട് സെന്റ് തോമസ് ഹയർസെക്കണ്ടറി സ്കൂൾ അദ്ധ്യാപകൻ, മലങ്കര ഓർത്തഡോക്സ് സഭ അടൂർ-കടമ്പനാട് മെത്രാസന വൈദികസംഘം

സെക്രട്ടറി, ഇഞ്ചിപ്പാറ സെന്റ് ഗ്രീഗോറിയോസ് ഓർത്തഡോക്സ് ഇടവക വികാരി എന്നീ നിലകളിൽ പ്രവർത്തിക്കുന്നു. അഖില മലങ്കര ബാലസമാജം മുൻ ജനറൽ സെക്രട്ടറിയാണ്. ഭാര്യ വിനി വി, ജോൺ (അടൂർ, പന്നിവിഴസെന്റ് തോമസ് വൊക്കേഷണൽ ഹയർ സെക്കണ്ടറി അദ്ധ്യാപിക). മക്കൾ: ദർശൻപി, റിഞ്ചു, ദ്വ്യുതി മറിയം റിഞ്ചു



Malankara Medical Mission Hospital kunnampulam. Inauguration of secretary's cabin, conference room, scanning room and consulting room. Consecrated by Fr Stephen George and Fr. Job OIC.



കാലിക്കറ്റ് യൂണിവേഴ്സിറ്റി പരീക്ഷയിൽ എം.കോമിന് ആറാം റാങ്ക് കരസ്ഥമാക്കിയ സൗമ്യ ജോൺ. മലബാർ ഭദ്രാസനത്തിലെ ചുങ്കത്തറ സെന്റ് ജോർജ്ജ് ഓർത്തഡോക്സ് വലിയപള്ളി ഇടവകാംഗമാണ്.



ക്രിസ്തുമസ് ന്യൂ ഇയർ സംഗമം

തിരുവനന്തപുരം: സെന്റ് തോമസ് ഫെലോഷിപ്പിന്റെ ക്രിസ്തുമസ് ന്യൂ ഇയർ സംഗമം ഡോ. ഗബ്രിയേൽ മാർ ഗ്രിഗോറിയോസ് മെത്രാപ്പോലീത്തയുടെ അധ്യക്ഷതയിൽ ജനുവരി 10-ന് തിരുവനന്തപുരത്തു നടന്നു. കേരളാ മുഖ്യ മന്ത്രി പിണറായി വിജയനും കുടുംബവും മുഖ്യ അതിഥികൾ ആയിരുന്നു. മന്ത്രിമാരായ. ഇ. പി. ജയരാജൻ, കടന്നപ്പള്ളി രാമചന്ദ്രൻ, കടകംപള്ളി സുരേന്ദ്രൻ, സി.പി.ഐ. സംസ്ഥാന സെക്രട്ടറി കാനം രാജേന്ദ്രൻ, ഡോ. തോമസ് മാർ അത്താനാസിയോസ്, ബിഷപ്പ് ധർമ്മരാജ് റസാലം, ഗുരു രത്നം ജ്ഞാന തപസിനി, ബഹു. പാളയം ഇമാം, ബഹു. അബ്ദുൾ ഖാദർ മൗലവി, മുൻ മന്ത്രിമാരായ വി. എസ് ശിവകുമാർ എം.എൽ.എ, കെ. മുരളീധരൻ എം. എൽ.എ., എം. വിജയകുമാർ, ജോസഫ്. എം. പുതുശ്ശേരി, പന്തളം സുധാകരൻ, സഭാ വൈദിക ട്രസ്റ്റി ഫാ. ഡോ. എം. ഒ. ജോൺ, അസോസിയേഷൻ സെക്രട്ടറി. അഡ്വക്കേറ്റ് ബിജു ഉമ്മൻ, പി. എച്ച്. കുര്യൻ ഐ.എ.എസ്., ബാബു പോൾ ഐ.എ.എസ്., ടി. പി ശ്രീനിവാസൻ, ബിജു ജേക്കബ് IA & AS, അടൂർ ഗോപാലകൃഷ്ണൻ, പെരുമ്പടം ശ്രീധരൻ, കെ. മുകുന്ദൻ, മെഡിക്കൽ കോളജ് പ്രിൻസിപ്പൽ ഡോ. തോമസ് മാത്യു, ജോൺ മുണ്ടക്കയം, ഫാ. ഡോ. ജോൺ തോമസ് കരിങ്ങാട്ടിൽ, സഭാ വർക്കിംഗ് കമ്മിറ്റി അംഗം വർക്കി ജോൺ, വിവിധ രാഷ്ട്രീയ, സാമുദായിക, കലാ, സാഹിത്യ, സാംസ്കാരിക, മാധ്യമ സുഹൃത്തുക്കൾ, കോർ എപ്പിസ്കോപ്പാമാർ, വൈദികർ, അധ്യാത്മിക സംഘടന നേതാക്കന്മാർ എന്നിവർ സംഗമത്തിൽ സംബന്ധിച്ചു. ആശംസകൾ അർപ്പിച്ചു. സ്നേഹവിരുന്നോടു കൂടെ സംഗമം സമാപിച്ചു.

ആലപ്പാടിന്റെ ജനതയ്ക്ക് ഓർത്തഡോക്സ് യുവജനങ്ങളുടെ ഐക്യദാർഢ്യം

കോട്ടയം: 2019 ജനുവരി 20-ന് വൈകിട്ട് 4 മണിക്ക് ആയിരംതെങ്ങിൽ നിന്ന് ആരംഭിക്കുന്ന അതിജീവന പദയാത്ര ആലപ്പാട് എത്തിച്ചേരും തുടർന്ന് നടക്കുന്ന ഐക്യദാർഢ്യ യുവജനസമ്മേളനം മാവേലിക്കര ഭദ്രാസന സഹായ മെത്രാപ്പോലീത്താ അലക്സിയോസ് മാർ യൗസേബിയോസ് ഉദ്ഘാടനം ചെയ്യും. കേന്ദ്ര ഭദ്രാസന ഭാരവാഹികളും വിവിധ യൂണിറ്റുകളിൽ നിന്നായി പ്രസ്ഥാന അംഗങ്ങളും പങ്കെടുക്കും.

അഖില മലങ്കര കിസ് മത്സരം

പെരുമ്പെട്ടി: സെന്റ് മേരീസ് ഇടവകയുടെ ആഭിമുഖ്യത്തിൽ നടത്തി വരുന്ന അഖില മലങ്കര കിസ് മത്സരം 2016 ജനുവരി 17 ഞായർ 2 പി.എം മുതൽ പള്ളിയിൽ വച്ച് നടത്തപ്പെടുകയാണ്. പഞ്ചഗ്രന്ഥങ്ങൾ, അപ്പോസ്തോല പ്രവൃത്തികൾ, സഭാചരിത്രം (1912 മുതൽ 1958 വരെ) പൊതുവിജ്ഞാനം (2019 ജനുവരി 1 മുതൽ 13 വരെ) എന്നിവ ആസ്പദമാക്കിയാണ് ചോദ്യങ്ങൾ. ഒരു ഇടവകയിൽ നിന്ന് രണ്ട് പേരടങ്ങിയ ഒന്നിലധികം ടീമുകൾക്ക് പങ്കെടുക്കാം. പ്രായപരിധി ഇല്ല. രജിസ്ട്രേഷൻ ഫീസ് ഉണ്ടായിരിക്കുന്നതല്ല. പങ്കെടുക്കുന്നവരുടെ പേരുവിവരങ്ങൾ 2019 ജനുവരി 12-ന് മുമ്പായി രജിസ്റ്റർ ചെയ്യേണ്ടതാണ്. ഒന്നാം സ്ഥാനം നേടുന്നവർക്ക് എവറോളിങ് ട്രോഫിയും 3000/- രൂപയും രണ്ടാം സ്ഥാനം നേടുന്നവർക്ക് എവറോളിങ് ട്രോഫിയും 2000/- രൂപയും മൂന്നാം സ്ഥാനം നേടുന്നവർക്ക് 1000/- രൂപയും സമ്മാനമായി ലഭിക്കും. വിജയികൾക്ക് പെരുന്നാളിനോടനുബന്ധിച്ച് ജനുവരി 19-ന് സമ്മാനം നൽകുന്നതായിരിക്കും.



പകൽവീടിന് അടിസ്ഥാനശിലയിട്ടു

നിരണം ഭദ്രാസന മെത്രാപ്പോലീത്താ അഭി.ഡോ.യുഹാനോൻ മാർ ക്രിസോസ്തമോസ് തിരുമേനി 64-ാം ജന്മദിനം ആഘോഷിച്ചത് തന്റെ നേതൃത്വത്തിൽ ചെത്തിത്തലയിൽ ആരംഭിക്കുന്ന പകൽവീടിന് അടിസ്ഥാനശില പാകിക്കൊണ്ടാണ്. പകൽസമയങ്ങളിൽ വീടിന്റെ ഏകാന്തതയിൽ പാർക്കേണ്ടിവരുന്ന വയോജനങ്ങളെ സ്നേഹിക്കുന്ന മനസ്സുകളോടൊപ്പം ചേർത്തുനിർത്തുന്ന ഇടമാണ് പകൽവീട്. പുണ്യശ്ലോകനായ ഡോ.ഗീവർഗീസ് മാർ ഒസ്താന്തിയോസ് തിരുമേനിയുടെ കാരൂണ്യവഴിയിലൂടെതന്നെ സഞ്ചരിക്കുവാനിഷ്ടപ്പെടുന്ന പ്രിയശിഷ്യനായ ക്രിസോസ്തമോസ് തിരുമേനിയുടെ ദർശനത്തിന്റെ ഫലമാണ് ഈ പദ്ധതിയും. ആറുമാസത്തിനകം പണികൾ പൂർത്തീകരിക്കുവാനാണ് ലക്ഷ്യമിടുന്നത്. പരുമല സെമിനാരി മാനേജർ ഫാ.എം.സി.കുര്യാക്കോസ് അഭി.തിരുമേനിക്ക് ജന്മദിനാശംസകൾ നേർന്നു.ചടങ്ങിൽ അഭി.തിരുമേനി ജന്മദിന മധുരം പങ്കുവെയ്ക്കുകയും ചെയ്തു.

പരുമല സെമിനാരിയിൽവെച്ച് പരീക്ഷാ മാർഗ്ഗനിർദ്ദേശക ക്ലാസ്സ്

തിരുവല്ല: അഖില മലങ്കര പ്രാർത്ഥനായോഗത്തിന്റെ ആഭിമുഖ്യത്തിൽ 2019 ജനുവരി 12 ശനിയാഴ്ച രാവിലെ 9 മണി മുതൽ പരുമല സെമിനാരിയിൽവെച്ച് പരീക്ഷാ മാർഗ്ഗനിർദ്ദേശക ക്ലാസ്സ് നടക്കും. സി.എം.എസ്.കോളേജ്, കോട്ടയം മുൻ കെമിസ്ട്രി വിഭാഗം മേധാവി ഡോ.എസ്. ശിവദാസൻ ക്ലാസ്സ് നയിക്കുകയും കൂട്ടികളുടെ സംശയങ്ങൾക്ക് മറുപടി നൽകുകയും ചെയ്യും. അഖില മലങ്കര പ്രാർത്ഥനായോഗം ജനറൽ സെക്രട്ടറി ഫാ.ജോൺ വർഗ്ഗീസ് കൂടാരത്തിൽ, വൈസ് പ്രസിഡന്റ് ഫാ. ബിജു മാത്യു പ്രക്കാനം, പ്രൊഫ.ജേക്കബ് ജോർജ്ജ് (കോ-ഓർഡിനേറ്റർ). വി.എം.ജോയ് (ജോയിന്റ് സെക്രട്ടറി) എന്നിവർ ക്രമീകരണങ്ങൾക്ക് നേതൃത്വം നൽകുന്നു. ഡോ.മോൾ എലിസബത്ത് തോമസ് യോഗാ പരിശീലനം നൽകും. 9 മണിക്ക് രജിസ്ട്രേഷൻ ആരംഭിക്കുന്നതാണ്.

യുവജന കലാമാമാങ്കം

കോട്ടയം: ഓർത്തഡോക്സ് ക്രൈസ്തവ യുവജനപ്രസ്ഥാനത്തിന്റെ കേന്ദ്ര കലാമേള 'ജാല' 2019 ജനുവരി 12 ശനിയാഴ്ച പത്തനംതിട്ട കാതോലിക്കേറ്റ് കോളേജിൽ വെച്ച് മലങ്കര സഭയുടെ പരമാദ്ധ്യക്ഷൻ പി. കാതോലിക്കാ ബാവാ ഉദ്ഘാടനം നിർവഹിക്കുന്നു. ആയിരത്തിൽപരം കലാപ്രതിഭകൾ മലങ്കര സഭയുടെ വിവിധ മേഖലകളിൽ നിന്ന് എത്തുന്നു. കുര്യാക്കോസ് മാർ ക്ളീമീസ്, ഡോ. യുഹാനോൻ മാർ ക്രിസോസ്തമോസ്, ജോഷ്യാ മാർ നിക്കോളിമോസ്, ഡോ. സഖറിയാസ് മാർ അപ്രേം എന്നിവർ ഉദ്ഘാടന സമ്മേളനത്തിൽ പങ്കെടുക്കും.

News, Advertisements, Wishes Etc...

Contact 8078914931

9446407503

Email:malankaranewsbulletin@gmail.com

Add Size:15 cm x 10 cm Half Page Jpeg / tif file